



# శారదా విజయం

(సాహితీ రూపకం)



రచన

సత్యవాడ (జిగేటి) ఇందిరాదేవి

© ఓగేటి ఇందిరాదేవి

ధాత ఆశ్వయుజము

అక్టోబరు

వెల : రూ. 25/-

టైప్ సెట్టింగ్ :

**శ్రావణి గ్రాఫిక్స్**

3-4-610/3, నారాయణగూడ,

హైదరాబాద్ - 500 029.

ముద్రణ :

పల్లవి ఆర్ట్ ప్రింటర్స్

పద్మారావునగర్, సికింద్రాబాద్ - 500 025.

© All rights reserved

ప్రతులకు :

వి. ఇందిరాదేవి

3-6-470, పావని సత్యాకాంష్లెక్స్ హర్షకర్ బాగ్,

హిమాయత్ నగర్,

హైదరాబాదు - 29.

# అంకితం

అఖిలాశ్రితరక్షణ దక్షమైన వెంకటే  
శ్వరస్వామివారి శ్రీ పాద యుగళికి

భక్తితో  
రచయిత్రి



This Book is Published with the financial  
assistance of  
TIRUMALA TIRUPATI DEVASTHANAMS  
under their Scheme aid to publish  
religious books.

# నా మాట

నాకు ఎప్పట్నుంచో ఒక ఆలోచన, పురుషులు వందలాదిమంది కవులుగా సుప్రసిద్ధులు. మరి స్త్రీలు? మొల్ల రామాయణమూ, ముద్దు పళని రాధికా సాంత్యనమూ, వెంగమాంబ రాజయోగసారమూ తప్ప మిగిలిన పేర్లు ఎక్కువ వినబడవు. పురుష కవులకంటే రచయితల కంటే కవయిత్రులూ రచయిత్రులూ తక్కువే. ఎందుకనీ, అనివెతుక్కుంటూ పోయి వెయ్యేళ్ళ సాహిత్య సముద్రంలో అతి తక్కువ మంది అణిముత్యాల్ను వెలికి తీసుకొచ్చి ఈ రూపకం రాయడం జరిగింది. వీరి గురించి నేనే కాదు శ్రీమతి లక్ష్మీకాంతమ్మ గారి వంటి పండితులూ కొందరు రాశారు. కానీ ఉన్నంతలో ఒక సమగ్రమైన రూపకల్పన చేసి స్త్రీ వాద నేపథ్యంలో ఆలోచించి చమత్కార పూరితంగా శారదా సదస్సు అనే ఈ సాహిత్య రూపకం రచించగలిగాననుకుంటున్నాను. భిన్న రుచిర్చిలోకః. నా ప్రయత్నం ఎట్లా వుందో? తప్పలేవైనా దొర్లి వుంటే క్షమార్పరాల్సి. మంచిపేరున్నా వుంటే వాటికి సహృదయ పాఠక ప్రేక్షకలోకమే ప్రమాణం. ఇల్లు నిర్వహించుకుంటూ కవిత్వం రాసిన స్త్రీలు చాలా తక్కువగా కనపడుతున్నారు. విరక్తిగాని అనురక్తిగాని కలిగిన మహిళలు తమకి అవకాశం దొరకటంవల్ల కాబోలు కావ్య నిర్మాణం చేయగలిగారు. ఇల్లాళ్ళు కూడా ఇంకా రాశారేమో చెప్పలేం. ఎవరి కవిత్వమైనా సమగ్రంగా దొరికితే కదా, నిర్ణయించడానికి చాలా మంది కవయిత్రుల కావ్యాల్లో చాలా తక్కువ పద్యాలు మట్టుకే లభిస్తున్నాయి. అవన్నీ ఒకచోట చేర్చటానికే ప్రయత్నమే ఈ శారదా సదస్సు. కొన్ని చోట్ల వేరే పద్యాలు తీసుకోవాల్సి వచ్చింది. లేకపోతే గ్రంథసమగ్రత రాదు జాతీయ సమైక్య భావన పెంపొందించిన ఈ మహిళామణులకు నా ప్రణామాలు.

రచయిత్రి

సత్యవాద (ఓగేటి) ఇందిరాదేవి

హైదరాబాదు

# అభిగేంద్ర

తెలుగు సాహిత్య లోకానికి “భువన విజయం” రూపక ప్రదర్శన చిరపరిచితం. ఆ రూపకంలో పాత్రధారులైన కవులు ఏకకాలంలోని వారు కారని తెలిసినా, ఆ రూపకాన్ని సమర్థంగా ప్రదర్శించినప్పుడు సాహిత్యాభిమానులు సంతోషిస్తూనే ఉన్నారు. అందుకు కారణం అంతటి మహాకవులు ఒకేకాలంలో ఉండే ఎంత బాగుండో అని.

“భువనవిజయం” కోవలోనే రూపొందించిన రూపకం ఈ “శారదా విజయం”. తెలుగు సాహిత్య విద్యార్థినిగా, అధ్యాపకురాలిగా అనుభవం పండించుకున్న “సత్యవాద (ఓగేటి) ఇందిరాదేవిగారు ప్రదర్శన యోగ్యత కలిగిన ఈ రూపకం రచించారు. ఇందులో తెలుగు కవయిత్రులున్నారు. నర్తకి మణులున్నారు. అంతటితోనే ఆవిడ రచనా పరిధిని పరిమితం చేసుకోలేదు. సరోజినీనాయుడు, ఐరావతి, మహాదేవివర్మ లాంటి జాతీయస్థాయి రచయితలను కూడా ఈ రూపకంలో పాత్రలుగా సంతరించారు.

ఆయా రచయిత్రుల పద్యశ్లోకాలను సందర్భించితంగా తమ రచనలో పొదుగుకుంటూ, పాత్రోచిత రీతిలో చక్కని సంభాషణలను రచించారు. అవసరమై నప్పుడు జానపదగీతాల పంక్తులకు కూడా ఈ రూపకంలో స్థానం కల్పించడం ఇందిరాదేవిగారి సౌహృద్దానికి నిదర్శనం.

ప్రాచీనాంధ్ర సాహిత్యంతో ఏమాత్రం పరిచయమున్న సహృదయులకైనా చవులూరించే గ్రంథమిది. ఎందరెందరో రచయిత్రులను గురించి ఒకే వేదికపైన పరిచయం చేసిన ప్రత్యేకత కూడా ఈ కృతికున్నది.

తమ కున్న ప్రతిభావైదుష్యాలను తగినపాళ్లలో శ్రుతిచేసి ఈ కమనీయ రూపకం రచించిన మా పూర్వ విద్యార్థిని ఇందిరాదేవిని హర్షింపగా అభినందిస్తున్నాను

డా॥ సి. నారాయణరెడ్డి

జ్ఞానపీఠ పురస్కార గ్రహీత

పద్మభూషణ్

అధ్యక్షులు, ఆంధ్రసారస్వతపరిషత్తు

హైదరాబాదు

10-10-95

## అభినందన

ఎవరు ఎంతగింజుకున్నా భువన విజయాలు ఈనాటికే జనాదరణను పొందుతున్నాయి. అష్టదిగ్గజకవులూ కృష్ణ దేవరాయలూ తిమ్మరుసు పాత్రలను ధరించి కవిపండితులు కొలువుతీరి సమస్యాపూరణలతో సరసనంభాషణలతో కావ్య ప్రసంగాలతో అప్పడప్పుడు కొంచెం మితిమీరిన శృంగారంతో ఒక అపూర్వమైన సాహిత్య వాతావరణాన్ని కల్పించి ప్రబంధకాలం నాటి సాహితీ పరిమళాలను పంచి పెట్టడం సారస్వతీ ప్రియులకు నిజంగా పండువుగానే ఉంటోంది. ఈ రకం సాహితీ రూపకానికి సృష్టికర్త జమ్మలమడక మాధవ రామశర్మ గారని పెద్దలు చెప్పగా విన్నాను. జమ్మల మడకవారు సంస్కృత పండితులు. తెలుగులో పద్యం చెప్పడం గానీ అల్లడంగానీ చేతనైన వారు కాదు. అసర్గళంగా ప్రసంగించగల్గిన గొప్పవక్త. అయినా తనకు ఈ రూపకంలో చోటు కల్పించు కోవడం కోసమే తిమ్మరుసు పాత్రను ప్రవేశపెట్టారని కూడా కొందరనగా విన్నాను. నిజమే తిమ్మరుసుకీ తెలుగు కవిత్వానికీ సంబంధం లేదు. రాయలవారు తీరికవేళల్లో కులాసాగా నడిపే భువనవిజయ సాహిత్య గోష్టిలోకి ఆ పరిపాలనాదక్షుడు తలదూర్చి ఉండడు. జమాశర్మగారు తన కోసమే ఈ ఏర్పాటు చేసుకుని ఉంటారు. అయితేనేమి ఇవ్వాళ తిమ్మరుసు లేని భువనవిజయం (శ్రీ కె.వి. శివయ్యగారిని మినహాయిస్తే) ఊహించలేం. అంతగా అల్లుకుపోయాడు తిమ్మరుసు. రాయలవారిని డమ్మినిచేసి తానే సభ నడిపిస్తాడు, నమ్మానాలు జరిపిస్తాడు.

ఇక్కడో సంగతి చెప్పాలి ఒకసారి భువనవిజయంలో పెద్దన పాత్రధారి డుమ్మా కొట్టారు. జమాశర్మగారు అనివార్యంగా పెద్దన కావలసివచ్చింది. తిమ్మరుసుకి గుడ్డబై చెప్పి తాను పెద్దనగా కూచుని సభను నడిపిస్తున్నాడు. సమస్యాపూరణం రెండు కావస్తోంది. తెనాలి రామకృష్ణుడు లేచి “పెద్దన కవీంద్రా! అందరికీ సమస్యలు మీరిచ్చారు. మీకు నేనిస్తున్నాను - రాయల వంటిరాజు కనరాడుగదా ధరాతలంబునన్.... పూరించండి” అన్నాడు. ఆశువు చెప్పడం అలవాటులేని జమాశర్మగారు అద్భుతం చేసారు. శాలువా వల్లె వాటుని అటూ ఇటూ మారుస్తూ మూడు మైకుల దగ్గరా మూడుసార్లు అదేపాదాన్ని గంభీరంగా ఉచ్చరించి ముమ్మాటికీ - రాయలవంటి రాజు కనరాడుగదా ధరాతలంబునన్ అంటూ కూర్చున్నారు. ఆ సమయ స్ఫూర్తికి కరతాళ ధ్వనులు మిన్నముట్టాయి. ఇలాంటివి భువనవిజయాల అనుభవాలు

చాలా ఉన్నాయి. ఎవరైన ఓపిక చేసుకుని అందరి దగ్గరా వీటిని సేకరిస్తే బాగుంటుంది. సరే ప్రస్తుతంలోకి వద్దాం.

భువన విజయం ఒజ్జబంతిగా కవనవిజయం, ఇంద్రసభ, చంద్రసభ, మయసభ, బ్రహ్మసభ, కైలాససభ, వైకుంఠ సభ, శ్రీదేవీ విజయం ఇలా రూపకాలు అవిర్భవించాయి. వీటిలో దేని ప్రత్యేకత దానిదయినా కొన్నిటికి కొందరు స్క్రిపుకూడా తయారుచేసి పూర్తిస్థాయి నాటకాలు రూపొందించారు. ఇదగ్గో ఈ శారదావిజయం ఈ కోవలోది.

ఇది కేవలం కవయిత్రుల భువనవిజయమన్నమాట. రాయలవారికి బదులుగా సరస్వతి కూచుంటే, తిమ్మరుసుకి బదులుగా కలభాషిణిని నిలబెట్టి సభ నడిపించారు శ్రీమతి ఓగేటి ఇందిరగారు. విభిన్న కాలాలకూ విభిన్న భాషలకూ చెందిన కవయిత్రులంతా ఇందులో పాత్రలు. ఇది ఎస్వీ. జోగారావు గారు రూపకల్పన చేసిన బ్రహ్మసభ లాంటిది. సత్యలోకంలో జరిగేది కనక భాషాకాలభేదాలు పట్టింపులకి రావు. బతికున్న కవులనూ కవయిత్రులనూ వదిలేస్తే చాలు. ఈ గొప్ప వెసులుబాటుని శ్రీమతి ఇందిరాదేవి గారు అద్భుతంగా ఉపయోగించుకున్నారు. గోదాదేవి, గంగా, మహాదేవి, సరోజినీ నాయుడు, మహాదేవి వర్మ - ఇలా అందరినీ కలగలపగలిగారు. ఒక్కమాటలో చెప్పాలంటే వీరి ఈ రూపకం సాహితీ జాతీయ సమైక్య సాధకం. మనసారాభినందిస్తున్నాను.

ఎక్కడెక్కడినో శ్రమపడి సేకరించి - ఆయా కవయిత్రుల అందమైన పద్యాలనూ పాటలనూ శ్లోకాలను సందర్భశుద్ధిగా చెప్పడం, అందమైన సంభాషణలతో కూర్చడం - చాలా బాగున్నాయి. మధ్య మధ్యలో మహిళా భృద్ధయం, అధునికత, సామాజికత, ఈర్ష్యాసూయలూ, విసుర్లా అబ్బో చాలా సాగసులు చేర్చారు. ఒక అద్భుతమైన సాహిత్య వాతావరణాన్ని సృష్టించగలిగారు. ప్రదర్శన యోగ్యంగా ఉంది. సారస్వత కుటుంబం నుంచి వచ్చినవారు గనక శ్రీమతి ఇందిర గారు న్యాయం చెయ్యగలిగారు. ఇది తప్పకుండా సాహితీ ప్రియుల్ని ఆనందింపజేస్తుందని నా నమ్మకం. ఏమయినా మంచి ప్రయత్నం చేసి సఫలీకృతురాలయ్యారని మరోసారి అభినందిస్తూ - సెలవు.

బొమ్మూరు  
29-6-95

బేతవోలు రామబ్రహ్మం



# ఇందిరా విజయం

— 'సాహిత్య బ్రహ్మ' డా॥ వి.వి.యల్. నరసింహారావు

'శారదా విజయం' సుప్రసిద్ధ సాహితీ రూపకం సాహితీ రూపక మనగానే మనకు వెంటనే స్ఫురించేది 'భువన విజయం'. శ్రీకృష్ణదేవరాయలు ఆష్టదిగ్గజ కవులతో సాగించే సాహిత్యగోష్ఠి అది. తెలుగునాట ఈ శతాబ్దిలో వేనవేల ప్రదర్శనలు జరిగిన సాహిత్య రూపకమిది. ఆ మార్గంలో 'వైకుంఠ సాహితీ సభ' కైలాస సాహితీ సభ 'ఇద్రసభ' ఇందిరామందిర సభ మొదలైన ఎన్నో సాహితీ రూపకాలు ప్రదర్శితమై రాష్ట్ర రాష్ట్రేతర విఖ్యాతి నార్జించాయి. ప్రస్తుత సాహితీ రూపకం 'శారదా విజయము' కూడా ఈ మార్గంలో సుప్రసిద్ధి నార్జించుకొంది.

పైన పేర్కొన్న సర్వసాహితీ రూపకాలకంటే ఈ రూపకం ఒక విశిష్టత నార్జించుకొంది. అదేమంటే - అవన్నీ పురుషపుంగవులు నిర్వహించే సభలు. ఇది ప్రత్యేకంగా మహిళామణులు నిర్వహించే సభ. సభానాయక సాక్షాత్తు చదువులతల్లి శారద. విద్యావిషయకంగా, కవితా కళా విషయకంగా ఆ తల్లి సాధించే ఘనవిజయమే ఇందులోని వస్తువు. కనుక రూపకనామం 'శారదా విజయం' - సార్థకమౌతున్నది.

ఇంతటి సార్థకాఖ్య వహించిన ఈ విశిష్ట రూపకాన్ని రచించి, ప్రదర్శించిన రచయిత్రి శ్రీమతి ఓగేటి ఇందిరాదేవి. ఆన్నపూర్ణాచంద్రమౌళి పుణ్యదంపతులు పుత్రిక. ప్రస్తావనలో పేర్కొన్నట్లు పుట్టినిల్లు పండితవంశం. ఇటువంటి విశిష్ట రూపక రచనకు పుట్టింటి శేముషీవాసనా బలం ఎంతగానో ఉపకరించి ఉంటుంది రచయిత్రికి. మీదుమిక్కిలి నిత్యవ్యాసంగం సాహిత్యాధ్యాపనం. హైదరాబాదు సిటీ కాలేజీలో ఆంధ్రాశాఖాధి పత్యం. కొదవేముంటుంది? ఆవలీలగా అపురూపమైన ఈ రూపక రచనకు దోహదం కలిగింది.

ఈ ఒక్క రచన మాత్రమే కాదు. ఈ రచయిత్రి 'ఆనందధార' వంటి అద్భుత చారిత్రిక నవలలు కూడా రచించారు. కొన్నేళ్ళ క్రిందట ప్రసిద్ధ 'రసత్రిక'లో 'ఆనందధార' ధారావాహికంగా ప్రచురితమై, రసజ్ఞపారక లోకాన్ని

మురిపించి, ఇటీవలే గ్రంథ రూపంలో ఆవిష్కృతమైంది. కాకతీయాంధ్ర మహారాజ్య రుద్రమదేవి వీరగాథ అందులోని ఇతివృత్తం. గుండెలు పులకింపజేసే కమ్మని శైలిలో రచించబడిన చారిత్రిక నవల.

ప్రస్తుత 'శారదా విజయం' రూపకం ఒకవిధంగా సంకలన రచన అవుతుంది. శారదా దేవి తీర్చిన కవితాసాహితీ సభలో పాల్గొనే వారంతా కవయిత్రులు, రచయిత్రులే. దాదాపు పాతికమంది. యావద్భారతంలో వివిధ ప్రాంతాలలో వివిధ భాషలలో సుప్రసిద్ధి నార్జించుకొన్న సాహిత్యమూర్తులు వారు. కొందరు నర్తకీ మణులూ ఉన్నారు. మొల్ల, తాళ్లపాక తిమ్మక్క, తరిగొండ వెంకమాంబ, మోహనాంగి రంగాజమ్మ, ముద్దుపళని మొదలైన తెలుగు కవయిత్రులు, మధురవాణి రామభద్రాంబ గంగాదేవి మొదలైన సంస్కృత కవయిత్రులు, గోదాదేవి, అక్కమహాదేవి, మీరాబాయి మొదలైన భాషాతీత దివ్యకవయిత్రులు. ఇంకా ఇంకా మహాదేవివర్మ (ఉత్తరప్రదేశ్), త్రివేణి (కన్నడ నవలారచయిత్రి) సుభద్రాకుమారి (మధ్యప్రదేశ్), ఐరావతీకర్వే (మహారాష్ట్ర), లల్లాదేవి (కాశ్మీరు), మనోరమాతంబురాట్టి (కేరళ), సరోజినీదేవి భారతీయ ఆంగ్ల కవయిత్రి మొదలైన అనేక కవయిత్రులను ఏకవేదిక మీదకు సందర్భ శుద్ధితో సమావేశపరిచి సరస్వతీదేవి సన్నిధిలో సారస్వతగోష్ఠి జరిపించగా, అది చూచి ఆనందించే అదృష్టం సామాన్యమైందా?

ఆ అదృష్టాన్ని పంచుకొనే ఆవకాశం నాకూ కలిగింది. ప్రస్తుతాంధ్ర సాహితీ రంగంలో లబ్ధ ప్రతిష్ఠలైన అనేక కవయిత్రులు, రచయిత్రులు, ఉపన్యాసకు రాండ్రు ఈ సాహితీ రూపకంలో వివిధ భూమికల్లో ప్రత్యక్షం కావటం కన్నుల పండుగే కాక వీనులవిందు కూడా అవుతుంది.

ఈ సాహితీ రూపక ప్రదర్శన నిర్వహణ బాధ్యత కూడా చేపట్టిన శ్రీమతి సత్యవాడ (ఓగేటి వారి బిడ్డ) ఇందిరాదేవి - రంగాజమ్మ మొల్ల, అక్కమహాదేవి పాత్రలను అతినసమర్థతతో అభినయించ గలుగుతున్నారు. డా॥ ఎన్. నిర్మలా దేవి గారి వంటి పండిత పరిశోధకాధ్యాపకురాండ్రు ఈ రూపకంలో పాల్గొని తరువాత తరువాత నిర్వహణ బాధ్యత కూడా స్వీకరించటం - నిర్మలాంతః కరణంతో సాధించే 'శారదా విజయం'గా సంభావనీయం.

రూపక వస్తువు ననుసరించి దీనిని జాతీయ సమైక్య దృష్టితో ఇందిరా దేవి రూపొందించారని పదపదాన స్పష్టమౌతుంది. కనుక దీనిని 'సమైక్య భారతి' అని కాని, 'సమాహార భారతి' అని కాని, సంభావించవచ్చు. పరమ సంభావ్యమైన ఈ ఆభిప్రాయమును రచయిత్రీ కలభాషిణి పాత్రముఖంగా వాచ్యం చేయటం కూడా జరిగింది. "సర్వ భారత సమైక్యమును సాధించు సరస్వతీ దేవికి ఆపురూపమైన అలంకారములు మీరందరూ" అని అంటుంది కలభాషిణి సరోజినిదేవి మొదలైన కయిత్రులతో (పుట 10). ఇది ఆక్షరసత్యమైన అంశం.

ఈ రూపకంలో సాంఘికమైనవీ, కుటుంబసంబంధమైనవీ - కొన్ని సమస్యలకు పరిష్కారసూచన కూడా గోచరిస్తుంది. కలభాషిణి తాళ్లపాక తిమ్మక్కతో అంటుంది "అమ్మా, తిమ్మక్కా! ఆడుబిడ్డల మధ్య సవతిసోదరితో కలిసి కష్టసుఖాలనుభవించిన దానివి..... సమిష్టి కుటుంబాలుంటే సంఘస్వ రూపం కొంత ఒబ్బిడిగా ఉంటుందనే మాట ఆధునిక శాస్త్రవేత్తలు కూడా ఒప్పుకుంటున్నారు. కాని ఇంట్లో ఆడవాళ్ళకి స్వాతంత్ర్యం తక్కువోతోందని చిన్న చిన్నకుటుంబాలు ఏర్పరచుకుంటున్నారట నవీనులు" (పుట 28).

ఇందిరా దేవి ఎంతో దూరదృష్టితో సంతరించిన సంభాషణ ఇది.

స్త్రీ స్వాతంత్ర్య ప్రసక్తి వచ్చింది కనుక ఇక్కడ ఒక్కమాట చెప్పాలి. స్వాతంత్ర్య దృష్టితో నేడు నారీలోకమంతా యావత్ప్రపంచంలోను విజృంభిస్తున్న కాలమిది. అత్యవసరమైన ఈ దృష్టిని కూడా 'శారదా విజయం' చక్కగా ప్రతిఫలిస్తోంది.

ముద్దుపళ్ళనితో తిమ్మక్క అంటుంది - "ఇంత ఇల్లా సమర్థించుకొని, నేను తెమిలి, తాటాకూ గంటసూ చేతపుచ్చుకోవటం గగనమయ్యేది. ఏ ముసలమ్మలో పక్కింటివాళ్లో చూశారంటే - 'అవ్వ! సిగ్గులేకుండా తిమ్మక్క మగవాళ్ళకి మల్లే కవిత్వం రాస్తోంది, పిదపకాలం! పిదప బుద్ధులూ!' అని విమర్శించేవాళ్ళు" (పుట 35) ఈ మాటకు గంగాదేవి "స్త్రీకి స్త్రీయే శత్రువు అన్నట్లు ప్రవర్తిస్తే ఇంక మనం బాగుపడేది ఎప్పుడు?" అంటుంది. ఈ మాటలు ఎంతో అంతర్విమర్శతో గూడిన మాటలు. ఆత్మ విమర్శతో గూడిన అమృత వాక్కులు.

మరొక సందర్భంలో గోదాదేవి రంగాజనుద్దేశించి - కీర్తిశేషుడైన చిలకమర్తి వార్ని ప్రస్తావించి, ఆయనగారి “ముదితల్ నేర్వగవాని విద్యగలదే ముద్దార నేర్పించినన్?” అనే పద్యపాదం జుప్తికి తెస్తుంది. కాలాన్నిబట్టి ఇక్కడ గోదాదేవి ముందా? చిలకమర్తిముందా? అనే అనుమానం ప్రేక్షకులకు కలుగవచ్చు. దానిని నివృత్తి చేసేందుకే గోదాదేవి చేత “ఈ సత్యలోకంలోనే ఉన్న ఆధునిక కవి” అని చిలకమర్తి వార్ని ప్రస్తావించజేయడం జరిగింది. ఇది ఎంతో ఔచిత్య భాసురంగా ఉంది. ‘సత్యశోధన కోసం కవితలు రమణీయంగా సృష్టించిన కవులు కీర్తిశేషులై సత్య లోకంలోకి కాక మరెక్కడికి వెళతారు?’ అనే ఉదాత్త భావన ఇక్కడ ధ్వనిస్తుంది.

అయితే చిలకమర్తి వారి పలుకుల్లో కూడా “నేర్పించినన్” అనేది స్త్రీవాదోద్యమదృష్టితో సమర్థించ తగిందిగా లేదు. పురుషుడు నేర్పించక పోయినా స్త్రీ తనంతలాను సర్వవిద్యాలూ నేర్చుకోగలదు. ఈ భావం మనసులో ఉంచుకొనే ముద్దుపళని అంటుంది ఎంతోబాధతో - మనం ఎప్పుడూ ఆధారపడి బతికే వాళ్ళమే అవుతున్నాం. ఆర్థిక స్వాతంత్ర్యం ఎంత ఉండనీ, సంఘంలో మనది రెండవ స్థానమే. పైగా కుటుంబ బాధ్యతలూ పిల్లల్ని కనడం పెంచడం వీటితో సతమతమై పోతుంటిమి కదా!” (పుట 53).

ఇట్లా ఎన్నెన్నో ఆవశ్యక విషయాలను, సమస్యలను స్త్రీ వాదోద్యమ దృష్టితో ఇందిరాదేవి ఈ రూపకంలో సందర్భశుద్ధితో సంఘటించారు.

ఇన్ని మహావిషయాలు, రూపకమర్యాదకు భంగం రానీయకుండా ప్రేక్షకలోకానికి పరమోత్కంఠజనించే రీతిలో సంతరించిన శ్రీమతి సత్యవాద ఇందిరాదేవి ‘శారదా విజయం’ అక్షరసత్యంగా భాసిస్తోంది. ఒక విధంగా ఇది ఇందిరా విజయమే. అందుకే నా ఆత్మీయమైన ఆభినందనలు.

వి.వి.యల్. నరసింహారావు

రిటైర్డ్ డైరెక్టర్, ఆం.ప్ర.ప్రభుత్వ విద్యాశాఖ  
ప్రస్తుతం ప్రాంతీయ సమన్వయాధికారి,  
నేషనల్ స్కూల్, భారతప్రభుత్వం

హైదరాబాద్

16-4-95

# కృతజ్ఞతలు

ఈ రూపకాన్ని శారదా పాదపుష్పంగా సరి కూర్చటానికి చాలా మంది విజ్ఞుల సహాయమూ ఆశీర్వాచనమూ కూడా లభించాయి.

శ్రీ మధునాపంతుల సత్యనారాయణ శాస్త్రి గారికీ, శ్రీ చాగంటి గోపాలకృష్ణమూర్తి గారికీ, శ్రీ పోతుకూచి సూర్యనారాయణ శాస్త్రి గారికీ శ్రీ ఆర్. ఎల్. కామేశ్వరరావుగారికీ - శ్రీ శిష్టాలక్ష్మీకాంతశాస్త్రి గారికీ, డా॥ మృణాళినికి ప్రోత్సహించిన అనేకులకీ, వై, ప్రేమ్ కుమార్ కీ కృతజ్ఞతాపూర్వక వినయాంజలి. ముందుమాటలు వ్రాసిన ప్రముఖులందరికీ అభివందనాలు. శ్రీ వేమరాజు నరసింహారావుగారికి ప్రత్యేక కృతజ్ఞతలు, సహాయ పడిన శిష్యులకి, ఆశీర్వాచనాలు - ముఖ్యంగా చి॥ కాసోజీ భూషణ్ సహాయం మర్చిపోలేనిది. టీ.పీ.లో (నరస్వతీ విజయం) శారదా సదస్సు సంక్షిప్త రూపకాన్ని ప్రదర్శించటానికి అనుమతించిన ఆంధ్రప్రదేశ్ ప్రభుత్వం వారికి ధన్యవాదాలు.

విదేశాల్లో ప్రదర్శించటానికి అవకాశమిచ్చిన తానా నిర్వాహకులకి, శాయశక్తులా తప్పులు లేకుండా ప్రచురించిన పల్లవి ఆర్ట్స్ ప్రింటర్స్ శ్రీ సంఘపు రమేష్ గారికి ధన్యవాదాలు.

మా శారదా సదస్సు ట్రూపు వారిచే అనేక ప్రదర్శనలిప్పించిన సహృదయులందరికీ ధన్యవాదాలు. సహాయం చేసినవారికీ షేయ్యని తదితరులకీ కూడా ధన్యవాదాలు.

రచయిత్రి

సత్యవాడ (ఓగేటి) ఇందిరాదేవి

హైదరాబాదు

ఈ రూపకాన్ని ఎవరన్నా యథేచ్ఛగా ప్రదర్శించుకోవచ్చును.  
రచయిత్రి పేరు చెప్పటం మటుకు సభ్యత - మర్నాద.  
ఫలానాచోట వేస్తున్నామని తెలిపితే సంతోషిస్తాను.

# తెరల రేగ్గ మిత్తే :.... (శాంతి పాఠం)

తరువాత-

తేనెలొలికెడి కవనాల మొల్లమాంబ  
సంగీత సాహిత్యచటులార్పటిన్ రామభద్రాంబ  
చవులూరు ఫణితులన్ తరిగొండ నెంకాంబ  
కవితా మహోత్తుంగ తరంగిణి మధురవాణి  
మాధుర్య రసర్పురీ రాణి గంగాదేవి  
మంజరీ ద్విపదల చెన్నూరు తిమ్మక్క గారు  
ప్రౌఢ కవి తాప్రహేల యౌ ముద్దు పళని  
ఇందిరామందిర రుచిర నాట్యలేఖ చంద్రరేఖ  
కృష్ణరాయలపుత్రికవయిత్రి మోహనాంగి  
కనకాభిషేకంపు తీవులొలయించు రంగాజమ్మ  
ఛందో విజ్ఞాన పారమ్య రమ్యకృష్ణాజమ్మ  
వాక్కులే వేలైన అవ్వ కాశ్మీరలల్ల  
జ్ఞానపీఠ గృహీత మహాదేవి వర్మ  
వీరనారి చౌహాను సుభద్రా కుమారి  
నవలారచనలో మేటి కర్ణాటత్రివేణి  
విష్ణు భక్తినుష్పాంగు గోదాదేవి మీరాబాయి  
మల్లికార్జున సేవా నిరతి అక్కమహాదేవి  
ప్రపంచ విఖ్యాత కవికోకిల సరోజినీదేవి

కరము సంప్రదాయ సాహిత్య సరణిజరావతి కార్వే  
 మళయాళమణి ప్రవాళమనోరమ  
 పాండితీ విభవమండిత బెంగుళూరు నాగత్నమ్మ  
 ప్రఖ్యాత రాజనర్తకీమణులు లకుమా మాచర్లెవీ  
 నీ చరణ సేవకై ఏతెంచినారు  
 విద్యకు నిధానమౌవినాయాంబురాశి  
 తెలికళలు వెదజల్లు బంగారు తల్లి  
 కడకంటి చూపైన మా పైన బరిపి  
 దీవింపవే మమ్ము ఆనుదినమ్ము  
 చెల్లింపవే అమ్మ ! ముద్దుమురిపాలు  
 శ్రీ శారదాదేవి అభయహస్తాన  
 పాలించుకో మమ్ము అహరహమ్ము -



# శారదా విజయం

## ప్రస్తావన

శ్లో॥ శుక్లాం బరధరం విష్ణుం శశివర్ణమ్ చతుర్భుజమ్  
ప్రసన్నవదనం ధ్యాయేత్ సర్వ విఘ్నోపశాంతయే ॥  
తెరతీసిన తరువాత ...

తుంబురుడు ప్రవేశించును

తుం : స్వస్తి! నేడు సత్యలోకము మిక్కిలి సుందరముగ నున్నది. నవ్వుల కలకలలతో గాజుల గల గలలతో చీరల రెపలతో కోలాహలముగ నున్నది. సంగతి ఏమో కనుగొనెదను గాక.

(బిగ్గరగా) - కలభాషిణీ, కచ్చపీ, ఇటురండు -

కల : (ప్రవేశించి -) ఆర్య! తుంబురులా? తమరాకచే సత్యలోకము సంతోష పూరితమైనది. అన్నట్లు కచ్చపి వీణయై అమ్మవారి హస్తమలంకరించి నది. పిలిచిన విషయమమో సెలవిండు.

తుం : అమ్మవారు సరస్వతీదేవి వీణగానము చేయుచుండెనన్నమాట. సరియే. ఆ కిల కిల లేమిటి?

కల : నేడు శారదా సదస్సు జరగబోవుచున్నది. భూలోకములో భరత ఖండములోని ప్రసిద్ధులయిన కవయిత్రులు కొందరు దేవి సేవకు సమాయత్తమగుచున్నారు.



తుం : అటులనా! అయిన ఈ సదస్సులో తప్పక పాల్గొన వలసినదే. సభా నిర్వాహకురాలివీ సంధాన కర్త్రివీ నీవేనా?

కల : ఆర్యా! అంత పెద్దమాటలనకుడు. ఏదియో వాణిదయ.

తుం : నీ వినయము నేనెరుగనిదా? ఔను ఈ శారదా సదస్సు సరస్వతీ విజయమై సాహితీ రూపకముగా ప్రదర్శింప బడబోవుచున్నది గదా!

కల : అందులకే ఈ సభాభవనము రసజ్ఞులైన ప్రేక్షకులతో క్రిక్కిరిసియున్నది. ఈ నాటకము ప్రదర్శించుటకు నేనెంతయు నువ్విశ్కారుచున్నాను.

తుం : సహజమే సాక్షాత్తు చదువుల తల్లి శారదాదేవి సభను తిలకించి మైమరచి పోవుట. సకృత్తుగా గాని సిద్ధింపదుగదా. ఇంతకు నీ నాటకమును రచించి ప్రదర్శించుచున్న దెవరు?

కల : రచయిత్రి ఇందిరాదేవీ. ఓగేటి చంద్రమౌళీ, అన్నపూర్ణలకు జన్మించినది. డాక్టరు సత్యవాడ వెంకటేశ్వరరావుగారి కోడలు. హైదరాబాదులోని సిటీ కాలేజీలో ఆంధ్ర శాఖాధిపతి. యధాశక్తిగా తన రచనలతో భాషాయోష నర్పించుచున్నది. పుట్టినిల్లా పండితవంశము చిలుకూరి పాపయ్యశాస్త్రి, దివాకర్ల వేంకటాచార్యుని మొదలైన ప్రముఖ గురువుల శిష్యురాలు. ఆర్య తుంబురుదా! మరి నేను పోయిరానా! ఆహుతుల ఔత్సుక్యము నింక పరీక్షించుట పాడిగాదుగదా!

తుం : అట్లే! నీ వేషధారణమంతయు సిద్ధముగనే యున్నట్లున్నది. నేనును ప్రేక్షకులలో నుండి రస రమ్య సాహితీ రూపకమును శారదా విజయమును తిలకించెదను. కల్యాణాయ సతాంభూయాత్.

( కలభాషిణీ తుంబురులు నిష్క్రమింతురు )



కల్యాణాయ సతామ్ భూయాత్ దేవో

దన్తావళానన శరణాగత సంకల్ప కల్పనాకల్ప పాదపః

(అని చదువుతూ కలభాషిణి శారదాదేవిని తీసుకుని వస్తుంది.)

(ఇద్దరూ కూర్చుంటారు).

శారద : (చిరునవ్వుతో) - కలభాషిణీ కవయిత్రులతో గోష్ఠి ఏర్పాటు చేశానన్నావు గదా ?

కలభాషిణి : తల్లీ! కవయిత్రులు నీ ఆజ్ఞకై వేచివున్నారు - సదస్సుకు వారిని ఆహ్వానించమని సెలవా?

శారద : ఆవశ్యము కలభాషిణీ.

కలభాషిణి - పంపా విరూపాక్షబహుజటా జూటికా రగ్వధ ప్రసర సౌరభ్యములు సుప్రసిద్ధములు. శారదా మాతా! ఈమె గంగాదేవి హంపీ విద్యా నగరమున ధర్మరాజ్య సంస్థాపనము చేసిన హరిహర బుక్కరాయలలో బుక్కరాయ మహీపతి కోడలు. వీరకంఠరాయల ప్రియపత్ని. తన భర్త విజయము కథావస్తువుగా గంగాదేవి మధురావిజయము అను సంస్కృత కావ్యమును రచించినది.

గంగా - భారతీదేవీ! నమోన్నమః

మహాకవి ముఖాంభోజ మణిపంజర శారికామ్

చైతన్య జలధి జ్యోత్స్నాం దేవీం వందే సరస్వతీమ్

(అని నమస్కరించి వెళ్ళికూర్చుంటుంది).

కల : రావమ్మా మొల్లా! దేశకాలతీతమైన రమణీయ రామాయణ కథను కావ్యంగా మలిచి అరిద్ర సాహితీ వనంలో మొల్ల మొక్కయై మొలిచి తన పద్య ప్రసూనాలతో ఆశావకాశాలను

సువాసనా భరితంచేసిన వినయ శోభిత, కేసనవరపుత్రి మొల్ల నీ  
సేవామహోత్సవానికై ఏతెంచినది మూతా!

మొల్ల : (చేతులు మోడ్చి -)

మేలిమి మంచుకొండ నుపమింపగ జూలిన యంచనెక్కి వా  
హ్యశీనటించివచ్చు చతురాస్య నెదుర్కొని నవ్వుదేరగా  
వాలిక సోగకన్నుల నివాళి యొనర్చి ముదంబు గూర్చు వి  
ద్యాలయవాణి శబ్దముల నర్థములన్ సతతంబు మూకిడున్  
(అని కూర్చుంటుంది)

కల : శ్రీ వేంకటగిరిపతి బిరుదు గజ్జెల ముప్పిడి కటారమెత్తిన  
అవతారము సంకీర్తనాచార్యులు తాళ్ళపాక అన్నమాచార్యులు,  
ఆయన భక్తి గీత తరంగములు పదకవిత్య భావుకసాగరములలో  
ఎగసిపడి తెలుగునేలను ఆపాత మధురము ముంచి  
తేల్చుచుండును. అన్నమాచార్యునిధర్మపత్ని తాళ్ళపాక తిమ్మక్క,  
సుభద్రాకల్యాణ ద్విపద కావ్యకర్త్రీ భువనేశ్వరీ! నీ సేవకు  
సమాయత్తమైనది.

తిమ్మక్క (నమస్కరించి)

యాకుందేందు తుషార హారధవళా! యాశుభ్రవస్త్రాన్వితా  
యావీణా వరదండమండితకరా యాశ్వేతపద్మాసనా  
యా బ్రహ్మర్షిత శంకర ప్రభృతిభిర్దేవై స్సదా పూజితా  
సామాంపాతు సరస్వతీ భగవతీ! నిశ్శేష జాడ్యాపహా !  
(కూర్చుంటుంది)

కల : వేంకటాచల మహాత్మ్యమును, వేదాంత తత్త్వమును, రాజయోగ  
సారమును, అనేక పుణ్యాత్మక ద్విపద కథలను కూర్చిన

భవ్యచరిత్రా! తరిగొండ వేంగమాంబా! రావమ్మా! నీ భక్తి రచనలతో  
వాణినికై సేయవమ్మా! రాజస్థానమున మీరాబాయిఎట్లా తెలుగు  
వారికి నీ వట్లు అణిముత్యము వంటిదానివి దొరికినావు !

వెంక : (నమస్కరించి)

సరస్వతీ! నినున్మరించెదము

కనికరింపుమా కలభాషిణి!

విరాట్ స్వరూపిణి విపంచిధారిణి

విరించి హృత్ సంచారిణి!

కృపాకరీ నీ అపాంగ వీక్షణ మపారముగ ప్రకటింపు మా

అపాయకరమగు ఆవిద్యబాపగ

సుపాయమిలజూ పింపుమా ! సరస్వతీ నిను...

ధరాస్థలిని భక్తహృదయ వాసినీ -

దయా ప్రసారిణి మేమిటుల్

కరాంజలులు నీకజస్రమిత్తుము

వరంబులీయగ రమ్మిటుల్ - సరస్వతీనిను...

సరస్వతి : (చిరునవ్వుతో) చూశావా కలభాషిణి! వెంగమాంబ ఎంత  
తెలివైనదో. నిన్ను మంచి చేసుకోవటం ఎంత అవసరమో ఆవిడకి  
బాగా తెలుసు.

కలభా : ఏమిటమ్మా! ఇవాళ నీ పరిహాసమునకు నేను పాత్రురాలినైనాను.  
(చిరునవ్వు, సిగ్గూ కలగలిపి అంటుంది కలభాషిణి)

సర : నా అభిప్రాయం గ్రహించావు గదా - ఆఁ! మిగిలిన కవయిత్రులను  
కూడా పిలుపు మరి.

కల : అదిగో రానే వస్తోంది జననీ! మధురవాణి తంజపురి నాయక  
రాజమణి దిగంత విశ్రాంతకీర్తి సంగీత సాహిత్య సమరాంగణ

చక్రవర్తి, శారదా ధ్వజనిర్వాహకుడూ అయిన రఘునాథ రాయల  
కొలుపులో ఆలరిన లలనామణి, గీర్వాణవాణీ ధురంధర  
సంస్కృతంలోకి రఘునాథుని రామాయణాన్ని అనువదించి  
కనకాభిషేక గౌరవాన్ని పొందిన మహిళాశిరోమణి.

మధుర : సింహాసనము చారుసిత పుండరీకంబు  
చెలికత్తె చెలువారు పలుకు చిలుక  
శృంగార కుసుమంబు చిన్నిచుక్కలరాజు  
పసిడి కిన్నెరవీణ పలుకుతోడు  
వేదాదివిద్యలు విహరణ స్థలములు  
చక్కని రాయంచ యెక్కిరింత  
నలువనెమ్మొమ్మఁదమ్ములు కేళిగృహములు  
తళుకుటద్దంబు సత్కవుల మనసు  
ఎపుడు ఏ దేవికాదేవి ఇందు కుంద  
చంద్ర చందన మందార సారవర్ణ  
శారదాదేవి మా యెద జాలు గాక !

కల : దేవి అన్నట్లుగా అందరూ నన్ను పట్టించారేమిటిట్లా పలుకు  
చిలుక.... అంటూ.

మ : ఇష్టసఖివి - నీ మాట మరువవచ్చు నా కలభాషిణీ ! (అంటూ  
కూర్చుంటుంది.).

కల : (చిరునవ్వుతో)

రఘునాథనాయక ఆస్థానభూషణమా !

రామభద్రాంబా! సాహిత్య సామ్రాజ్య భద్ర పీఠారూఢా!  
రఘునాథాభ్యుదయాదులు రచించిన ప్రజ్ఞారూపమా! రావమ్మా!  
హంస వాహన పేరోల గానికి- నువ్వు మధురవాణీ తంజావూరి  
నగరింటి లక్ష్మీసరస్వతులుకదా.

రామభద్ర : (చేతులు మోడ్చి)

దోర్భిర్యుక్తా చతుర్థిః స్ఫటికమణిని భైరవక్షమాలాందధానా  
హస్తేనై కేన పద్మం సితమ పిచశుకం పుస్తకంచాపరేణ  
భాసా కుందేందుశంఖ స్ఫటికమణిని భాభాసమానా సమానా  
సామేవాగ్దేవతే యం నివసతువదనే సర్వదా సుప్రసన్నా

కలభా : శుకమా - సరిసరి

(రామభద్రాంబ నవ్వుతూ వెళ్ళి కూర్చుంటుంది.)

క : తంజావూరు నాయకరాజుల కాలం విద్వన్మండలికి  
చిత్ర కావ్యాలకీ పదకవిత్వానికీ ప్రతిపద్య వార్తాచను  
త్సృతికీ లలితకళలకీ నిత్యాన్నదాన నిరతకీ నెలవు.  
తంజపురి నర్తకీమణులు అప్పురసలను బోలెనర్తింప  
నేర్తురు ముద్దు చంద్రరేఖా ! ఇటువచ్చి దేవిని సేవించు  
కోవమ్మా

అట్లాగే ప్రతాపరుద్ర మహారాజ ఆస్థాన నర్తకివైన మాచల్లేపి  
రెడ్డిరాజుల గృహ రాజసౌధ విభూషణమవయిన లకుమాదేవీ  
మీరు కూడా వచ్చి వాణిని సేవించుకొందురుగాక

లకుమ, మాచల, చంద్రరేఖ : జయజయహే భగవతి సురభారతి

తవచరణౌ ప్రణమామ :

నాదబ్రహ్మమయి జయవాగీశ్వరి

శరణంతేగచ్ఛామ :

త్వమసి శరణ్య, త్రిభువన ధన్య

సురముని వందిత చరణా,

నవనరస మధురా కవితా ముఖరా

స్మితరుచిరుచిరా భరణా

॥ జయజయహే ॥

ఆసీనాభవ మానస హంసే

కుందతుహిన శశి ధవళే

హరజడతాంకురు, బుద్ధి వికాసం

సిత పంకజ తను విమలే

॥ జయజయహే ॥

(నృత్యం అయ్యాక.....)

కల : తల్లీ! వాగధీశ్వరీ! తంజపురిలో వెలసిన మరొక రత్నం నిన్ను  
సేవించుకోవటానికి ఆరుదెంచింది, ఆమె ఇరువదారు  
ఛందములలో నేర్పరియని పేరెన్నికగన్న కృష్ణాంబ.

కృష్ణాజమ్మ : సకలలోక సంసేవ్యమాన దివ్యచరణా! సకల కళాప్రపూర్ణ  
చంద్రవదనా! పునఃపునః నమోన్నమః

(కృష్ణాజమ్మ కూర్చుంటుంది.)

కలభా : మీదు మిక్కిలి తంజపురి మహిళల వైదుష్యము కావ్య  
నిర్మాణచతుర్యమును గిరాం దేవివైన నీకు అలంకారములు  
సరస్వతీ మాతా! రంగాజమ్మను పిలుస్తున్నాను.

దక్షిణాంధ్ర నాయకరాజ మఘపుడు విజయరాఘవుడు మన్నించు  
అంగనామణీ! ఉపాపరిణయాద్యనేకప్రబంధములను రచించిన  
ప్రౌఢ పరిజ్ఞానసరణీ ! కనకాభిషేకమును పొందిన తరుణీ!  
రంగదగ్గణ కదంబా! రంగాజమ్మా! నలువరాణిని  
సేవించుకొందువుగాని రావమ్మా!

రంగా : ముద్దులొల్పేడి తెల్లపద్మియమ్ములు

గోరుముద్దలు గాగ బువ్వబెట్టి

పదముమోపుట నేర్చునదనులో పడునైన

పద కవిత్వపుటూత పట్టానంగి

తరుణీత్వముదయించు తరుణాన

అష్టభాషలు కంఠపాఠమ్ము సేయనేర్చి

కృతి శిశూదయవేళ ధృతకనకాభి

షేకము పేరి పురిటి స్నానములుపోసి

విజయరాఘవు మత్ప్రాణ విభుని

విభవ మంటపంబైన ఇందిరా మందిరమున

నధివసించెడు ననమభాగ్యమునొసంగి

అదరించిన వాగ్దేవతా ! నమోస్తు.

(రంగాజీ కూర్చుంటుంది).

కల : భాషగే తప్పువరాయరగండడు, కర్ణాటాంధ్ర క్షమానాధుడు. సాహితీ సమరాంగణ సార్వభౌముడు సంగీత సాహిత్య శిల్ప చిత్రలేఖనాది కళాపోషకుడు, భువనవిజయ భద్రపీఠికావి రాజమానుడు అయిన శ్రీకృష్ణదేవరాయల కుమార్తె, రామరాయల ఇల్లాలు మోహనాంగి యను నామాంతరమున పిలువబడు తిరుమలాంబ దేవీ! ఈమె. మరిచీ పరిణయమును, వరదాంబికా పరిణయమును రచించినది.

మోహనాంగి : సరస్వతీ నమస్తుభ్యమ్ వరదే కామ రూపిణి

పద్మపత్ర విశాలాక్షీమ్ పద్మ కేసర వర్ణినీమ్

నిత్యమ్ పద్మాలయాందేవీ సామాంపాతు సరస్వతీ

(కూర్చుంటుంది.)



కల : శారదాంబా ! ఈమె ముద్దుపళని - నాయకరాజుల అనంతరము తంజావూరును పాలించిన ప్రతాపసింహుడు గారవించు ముద్దు పలుకులచిలుకల కొలికి, కావ్యములను అంకితము పుచ్చుకొనిన అద్భుతవతి, తను రచించిన రాధికాసాంత్వనమధుర కావ్యరససుధాధారలు చూరలిచ్చినది.

ముద్దుపళని -

సర్వజ్ఞతామ్ సదసి వాక్పటుతామ్ ప్రసూతే  
దేవి త్వదంధ్రీ సరసీ రుహయోః ప్రణామః  
కించ స్ఫురన్మకుట ముజ్జుల మాతపత్రమ్  
ద్వేదామరేచ మహతీమ్ వసుధాందదాతి

కలభా : తిరుప్పావై రచించి ద్రవిడ దేశాన్ని మిక్కిలి ప్రభావితంచేసిన మహాత్తమ కన్యారత్నమూ, విశిష్ట, వైష్ణవ మధుర భక్తురాలూ అముక్తమాల్యద, చూడి కుడుత్త నాచ్చియార్, అండాళ్ అని పేరెన్నికగన్న గోదాదేవి సరస్వతీ ! నీ సదస్సును పావనము చేయుచున్నదమ్మా (గోదాదేవి నమస్కరించి కూర్చుంటుంది).

కల : కర్ణాటక దేశాన అక్కమహాదేవి పేరు జగత్ప్రసిద్ధంగదా పలుకుల తల్లీ! పరమోత్తమ వీరశైవ దీక్షా పరతంత్ర వచన రచయిత్రి అక్కమహాదేవి వచ్చింది వరదాయినీ ! (అక్కదేవి అంజలిచ్చి కూర్చుంటుంది.)

కలభా : ఈమె పేరు విన్నంతనే భారత ప్రజలు మైమరచిపోదురమ్మా హంసవాహనా ! ధన్యజీవి శ్రీకృష్ణ భక్త శిఖామణి తపస్విని మీరాబాయి నీ సదస్సునలంకరించుచున్నది తల్లీ !

మీరాబాయి : (ప్రవేశించి చేతులు మొగిడ్చి తర్వాత కూర్చుంటుంది).

కలభా : ఆ వచ్చుచున్నవారిని గుర్తించినావా. జననీ ! ఆమె సరోజిని, ఓ వంగదేశపు కన్యాలలామమా! తెలుగింటికోడలమ్మా! భారతదేశపు కవి కోకిలమ్మా, స్వతంత్ర సంగ్రామ శంఖారావమా! రావమ్మా సరోజినీనాయుడూ వాగీశ్వరీసేవకు.

సరోజిని : గాడెస్ సరస్వతీ ! హర్మేజెస్టీ; గ్రాంట్ అన్ ఆల్ ప్రెజెన్స్ ఆఫ్ మైండ్ అండ్ ఫిల్ ఇట్ విత్ థాట్స్ ఆఫ్ యూనివర్సల్ బ్రదర్ హుడ్-

కల : భువనేశ్వరీ! జ్ఞానపీఠ గ్రహీత ఉత్తరప్రదేశ సంజనన విభానిత మహాదేవివర్మ నిన్ను సేవించ వచ్చింది.

మహాదేవివర్మ : జ్ఞానదాత్రీ, గీర్వాణీ ప్రణామములు.

కల : ప్రఖ్యాత కన్నడ నవలా రచయిత్రి త్రివేణి నీ సభకి వచ్చింది మాతా! సరస్వతీ.

త్రివేణి : నవనవకథా వైలక్షణ్య చమత్కృతీ సరస్వతీ! నమస్సుమాంజలి.

కల : భారత మధ్యప్రదేశ వైడూర్య మణీసుభద్రాకుమారి చౌహాను ! రా తల్లీ వాణీసేవకి.

సుభద్రా : సౌభాగ్యదాయిని ! నమో నమస్తే భగవతీ !

కల : కళా స్వరూపం సద్గుణరత్నం బెంగుళూరు నాగరత్నం నీ సదస్సుకి చనుదెంచింది భారతీదేవీ !

నాగరత్నం : నన్నుగన్న తల్లీ! నా భాగ్యమా ! ధర్మాంబికా ప్రణతులు.

కల : మహారాష్ట్రమునకు చెందిన ప్రాచీన సంస్కృతీ సంవర్ధిత చరిత్ర ఇరావతీ కార్వే శారదాదేవీ నీ సన్నిధికి చనుదెంచింది.

ఐరావతి : వాగ్దేవీ ! నీకు పునః పునః పంచనములు. త్వదీయ సభా  
విరాజమానలై యావద్భారతమునకు విశేషించి స్త్రీ జాతికి  
గర్వకారణమైన రచనా విశారదలకు రమణీమణులకు  
అభివందనములు.

కల : కాశ్మీర కవయిత్రి లల్లాదేవి నీ పరిచర్యకై ఏతెంచింది దేవీ!

లల్లా : వరదాయినీ ! కాశ్మీర పురవాసినీ ! జ్ఞాన సరస్వతీ ప్రణతి ప్రణతి

కల : గీర్వాణీ! సుందర కేరళ కవయిత్రి మనోరమా తంబురాట్టి  
అనురక్తితో నీ సేవకి ఏతెంచింది.

మనోరమ : విరించి పట్న కమలాసనస్థితా ! సరస్వతీ ! నృత్యతువాచిమేసదా.

కల : పురంధ్రీ మణులారా ! సదస్సును ఏ భాషతో ప్రారంభిస్తారు.  
ప్రౌఢ సంస్కృతముతోనా ? కన్నడ కన్నురితోనా ? తియ్యని  
తెనుగుతోనా? లేక.....

సరోజిని : ఆంగ్లముననో, వంగముననో.....

కల : పూర్తిచేయు వరకునూ తొందరేగదా మా సరోజినికి. నీ మాటలు  
కాదంటినా ? సర్వభారత సమైక్యమును సాధించు సరస్వతీదేవి  
అపురూప అలంకారములు మీరందరూ, నీవు వంగ  
దేశమునుండివచ్చి ఆంధ్రుణ్ణి చెట్టబట్టి ఆంగ్లభాషా  
రచయిత్రివైతివి. అక్క దేవి కన్నడ దేశాన జన్మించి ఆంధ్రదేశాన  
శ్రీగిరి శిఖరాన నెలకొన్న చెన్న మల్లికార్జునుని సేవించి కడకు ఆ  
స్వామిలో లీనమైపోయినది. మీరాబాయి సౌరాష్ట్ర రాజస్థానములను  
తన జన్మముచే తనియించినది. మధురవాణి, రామభద్రాంబలు  
తెలుగింటపుట్టి సంస్కృతమున కవిత్వవ్యాసంగము నెరపిరి.  
గంగాదేవి తెలుగింటపుట్టి కర్ణాటక ర జ్యమును మెట్టి

విశాలభారతమునకు గర్వ కారణమైన గీర్వాణ భాషలో కవిత్వమును చెప్పినది. ఉత్తమ సంస్కారముగల కవయిత్రుల ధ్యేయము విశ్వమానవ కల్యాణమే గాని ప్రాంత భేదమును పెంచుట కాదు గదా -

రంగా : నువ్వు చెప్పింది చాలా బాగుంది. కానీ ఈమధ్య భూలోకం నుంచి వచ్చిన విశ్వనాథ సత్యనారాయణటమ్మా - ఆయన తెలుగు భాషని గురించి ఒక పద్యం చదివి సమకాలికుడైన శ్రీశ్రీకి వినిపిస్తుంటే నేనూ వినటం తటస్థించింది.

కల : ఔను. ఎంత చక్కగా రాస్తాడమ్మా ఆయన - కానీ మధురవాణి ఏదో చెప్పబోతున్నట్లుంది - చెప్పవమ్మా!

మధు : ఏది ఏమైనా జనని సంస్కృతంబు సకల భాషలకును ఆనగా వినలేదా అమ్మలారా!

రంగా : నిజమే. కాని మెచ్చుటాడుబిడ్డ అయిన తెలుగు మేలుగదా -

మోహన : దేశభాషలందు తెలుగులెస్స అనికూడా అందువా ఏమి? పుట్టి మునిగిపోతుంది సుమా.

ముద్దుని : ఓహో తుంగభద్రలో పుట్టి యా మోహనాంగి -

సరస్వతి : మోహనాంగి మాటను మన్నించి ఈ సభను ఇప్పటికి తెలుగు కవిత్వముతో ప్రారంభించుచున్నాను. మొల్లా!...

కల : అమ్మయ్య దేవియే తేల్చినది. మొల్లమాంబా! నీ మధుర కవిత్వమును వినిపించు -

గంగ : అదేమమ్మా కలభాషిణీ! కవిత్వము మధురముగాక ఎట్లా పుంటుంది ప్రత్యేకించి మొల్ల వైశిష్ట్యమేమిటి?

కలభా : నిజమే గంగాదేవీ! మౌదురా విజయ కవయిత్రివి - సంస్కృత కవయిత్రివైతెలుగు తేనెల మాధుర్యమును గూర్చి ప్రశ్నించటంలో ఆశ్చర్యం లేదు.

గంగా : ఏమి వ్యంగ్యమమ్మా!

కలభా : అమ్మవారి అత్తయే ఆదికడమ్మా - కాదుకాదు అమ్మవారి అలంకారముల ఆత్మ -

ముద్దు : ఆ కులుకులకర్ణము చెప్పనా?

రామ : కులుకులా? పలుకులా?

ముద్దు : ఏవైనా ఒక్కటే చిలుకకీ - అయిన నింతకీ కలభాషిణి పల్కుల గోల మీ కర్ణముకాలేనా? కావ్యస్యాత్మా రసధ్వని: కదా -

కల : ఏమది? గోలా? ఔరా! ఔరే! ఎంత నెరజాణవు పళనీ! నన్నింతమాట యని భాషాయోష పభలో పరిధవిల్ల గలవనేనా!

సుభద్ర : ఇంతకూ మొల్ల తేనెపద్యము....

మొల్ల : చెప్పున్నా వినవమ్మా సుభద్రాకుమారి!

తేనెసోక నోరుఱియన యగురీతి

తోడ నర్థమెల్ల దోచకుండ

గూఢ శబ్దములను గూర్చిన కావ్యమ్ము

మూగ చెవిటివారి ముచ్చటగును.

మహ : చక్కగా చెప్పావు కవిత్వ లక్షణాన్ని మొల్లా! కఠినమైన భాషలో కవిత్వం రాస్తే అయోమయంగా వుంటుంది. తేలిక మాటలతో చెప్పాలంటున్నావు.

మొల్ల : ఆవును మహాదేవివర్యా!

కందువ మాటల సామెతలందముగా

గూర్చి చెప్పినవి తెలుగునకుం

బొందై రుచియై వీనులవిందై మరి

కానిపించు విబుధుల కెల్లన్

సుభ : ఎట్లా చెప్తే తెలుగుభాష అందంగా వుంటుందో తెలియజెప్పావు మొల్లా! ఒకరకంగా ఏ భాషకైనా ఓజోగుణంకంటే లలితపదజాలమే మేలు అనిపిస్తుంది.

మధు : నిజమే కానీ మాకాలంలో కవిత్వ లక్షణం మారిపోయింది. చెప్పగవలె విరిపాట్లము. విప్పినగతి... అనే వాళ్ళు.

కలభా : ఔను.

లల్లాదేవి : నువ్వు చెప్పిన కవిత్వ లక్షణం సార్థకంగా ఒక పద్యం చెప్తావా? మొల్లా! దత్తపది ఇస్తాను -పూర్తి చెయ్యాలి.

మొల్ల : తప్పక ప్రయత్నిస్తాను -ఏమిటో ఆ దత్తపది?

మన : బావుంది -మొల్లకి లల్ల దత్తపది ఇవ్వటం. ఊ -కానీ లల్లా.

లల్ల ( : గుమ్ము, బుస్సు, రింగు, బొణుగు అనే వీనులవిందైన తేట మాటలు ప్రతి పాదంలో రావాలి. గజేంద్రుణ్ణి కాపాడటానికి వస్తున్న మహావిష్ణువు స్వరూపం మాకు కనిపించినట్లుండాలి. ఆయన అభయవాక్కులూ వినిపించాలి సుమా.

మొల్ల : సరస్వతీదేవి అనుగ్రహం వుంటే ఏదైనా సాధ్యమవుతుంది. అల్లాంటప్పుడు ఈ దత్తపది సాధ్యంకాదా?

ఆని లాభిహతి దక్షిణావర్త శంఖంబు  
 గుంఫితంబై కేలగుమ్ము రసగ  
 గొడగై తరచుగా బడగలొక్కెడ దట్టి  
 భుజగాధిపతి మీద బుస్సురసగ  
 చరచి నిబ్బరముగా బరతెంచు ఖగరాజు  
 రెక్కగాడ్పులు మింట రింగురసగ  
 దొంతి బ్రహ్మాండపంక్తులు బొజ్జలోనుండి  
 బెణకి యొక్కొక్కమాటు బొణుగురసగ  
 కూకకనుచూపు మేరకు కోకవిసరి  
 వెరవకు వెరవకు వెరవకు వెరవకనుచు  
 నుద్దవడి వచ్చి గజరాజు నొద్దవ్రాలె  
 నార్త రక్షణచణుడు నారాయణుండు -

సరో : ఆహా! ఎంతబావుంది మొల్ల పూర్తిచేసిన దత్తపది - ఎన్ని చెప్పండి  
 ఆడవాళ్ళ కవితలు అద్భుతకీ పుట్టిళ్ళు.)

అంతా : నిజమే - నిజమే - పురుషులు ప్రౌఢ గంభీరంగా రాస్తారు - మనం  
 మృదు మధురంగా వ్రాస్తాం. సహజమైన చిత్తవృత్తి ఎక్కడ  
 దాస్తాం?

మహా : లల్లాదేవీ! నీ వాక్కులు కొన్ని చెప్పవా?

లల్ల : శివుడికీ కేశవుడికీ బుద్ధుడికీ భేదంలేదని నా ఉద్దేశం. మనిషికున్న  
 సమస్యలు చాలకనా మతాల పేరిట కొట్టుకోవడం. లల్లవాక్కులు  
 విని బాగుపడితే బావుండు మానవుడు.

సుభ : బావుంది లల్లా! మతభేదాలతో కొట్టుమిట్టాడుతున్న జాతికి గొప్ప  
 కనువిప్పు నీ మాట - ఏకేశ్వరోపాసన మన కర్తవ్యం గదా-

మహా : దేశభక్తిని గురించిన రచనలు చేసిన నువ్వు లల్ల మాటలకి ప్రతి  
స్పందించటం సహజంగా వుంది సుభద్రాకుమారీ!

సుభ : వేదనా మార్మికతలను నిగూఢంగా కవితలో అద్దిన మహాదేవి  
వర్మ ప్రశంసకి కృతజ్ఞురాలిని.

సరస్వతి : వేంకటేంద్రుని పుత్రి! వినుత సద్గుణధాత్రి

ఘన యశోరాజి ! రంగాజి ! వినుము

మాధుర్యమున మించుమన్నారు దాస

విలాస ప్రబంధంబు లలితఫణితి

గావించి మిగుల శృంగారంబు గన్నట్ట

పదములు మృదు రసాస్పదములగుచు

రాణింప రచియించి రామాయణంబును

భాగవతంబును భారతంబు

సంగ్రహంబున రచియించి సరసరీతి

మమ్ము నెప్పించితివి చాల నెమ్మిదనర

పరగ హరివంశమున నుషా పరిణయకథ

తెనుగుగావింపుమిక నీవు తేటగాగ

ఆని విజయరాఘవునిచే నడిగించుకున్నావు గద - నీ పాండిత్య

ప్రకర్ష కొంత వినిపించు..

రంగాజీ : మహాభాగ్యం జననీ !

వెలిదమ్ముల్ నెలరేలు మల్లెవిరులన్ బెంపారు ముత్యాలపే

రులు క్రొమ్మించులు మంచుపొంగులును నీ రూపంబుగా నెంచి క

న్నులలో వత్తిడుకొంచు నిన్ను: గనుగొందున్ నీ పదాబ్జ తర

ఖలు మత్ఫలతమ్ముసోకి యెరుపెక్కన్ జక్క దీవింపవే.



సరస్వతి : తథాస్తు.

కల : అమ్మవారి పద్యము వలన కొన్ని తెలిసినవి. నీ రచనలేమేమి. నీ విశేషము లేమి? వివరముగా విననుత్సహించుచున్నాము. రంగాజీ!

మొల్ల : నీ ఆశ్వాసాంత గద్య చదివిన అద్దమగునను కొందును.

రంగా : అట్లే - శ్రీ రాజగోపాల కరుణాకటాక్ష వీక్షణానుక్షణ ప్రపర్థమాన సార సారస్వతధురీణయు, విచిత్ర తరపత్రికా శతలిఖిత వాచికార్థావగాహన ప్రవీణయు, తత్ ప్రతి పత్రికా శతస్వహస్త లేఖన ప్రశస్త కీర్తియు, శృంగారన తరంగిత పదకవిత్వ మహనీయు మతిస్ఫూర్తియు, నతు లితాష్ట భాషా కవితా సర్వంకష మనీషా విశేష శారదయు, రాజనీతి విద్యా విశారదయు, విజయరాఘవ మహీపాల విరచిత కనకాభిషేకయు, విద్వత్కవి జనస్తవనీయుయు మన్నారు దాసవిలాస ఉషాపరిణయ మహా ప్రబంధ నిబంధన కృతలక్షణయు, మహనీయ రామాయణ, భాగవత, భారత కథా సంగ్రహణ విచక్షణయు పనుపులేటి వేంకటాద్రి బహుజన్మ తపఃఫలంబును. మంగమాంబా గర్భశుక్తి ముక్తా ఫలంబును రంగదగ్గణ కదంబయునగు ఈ రంగాజమ్మ తన విషయములన్నియు విశదము చేసినట్లే గదా ?

వేంకమాంబ : చక్కగా విశదము చేసితివి గాని రంగాజమ్మా? విజయరాఘవుని తలంచినంతనే నీ కనుల నా చెమ్మ ఏలనమ్మా?

రంగా : ఆయన సామాన్యుడా మరి - అసామాన్యుడు- మాన్యులకు మాన్యుడు. శారదా ధ్వజనిర్వాహకుడు పోడశ కళాపరిపూర్ణుడైన నిండు చంద్రుని వంటి వాడు. ఆయనకు వైష్ణవ మతముమీది భక్తి పెరిగి చివరకు నాయక సామ్రాజ్య పతనమునకు కారణమైనాడని గాని పరమత సహనమే యుండి యుండెనా?

విజయరాఘవునకేమమ్మా - మధునా పంతుల సత్యనారాయణ  
శాస్త్రి గారలు ఇట్లా మెచ్చుకున్నారు.

వాగ్గేయ సుకవితా స్వర్ణంబు బండించు

క్షేత్రయ్య గాన మూక్షికము గ్రోలి

బిరుదైన గండ పెండెరముతో శారదా

ధ్వజముతో రామ సౌధమున మెరసి

యక్షగాన ప్రబంధాదుల రచనతో

సహృదయ హృదయ రంజనమొనర్చి

కనకాభిషేకమ్ము గొనిన రంగాజమ్ము

శృంగార కవిత నాశీర్వదించి

రాజగోపాల చరణ సర్వోజ రజము

నిలువున నలందుకొని భక్తి కలితమైన

రక్తిమై నిందిరా మందిరమ్మునేలె

రాఘవుండు కళావతీ రమణినుతుడు.

పళని : ఔను. ఆయన అట్టివాడే. కానీ పరమత సహనము నంద నాసక్తి  
వహించుట ఎంత నష్టదాయకమో చరిత్ర తెలియజెప్పు చున్నను  
ప్రజలు మత సహిష్ణుత నేర్చుకొనుచుండిరా యనిపించు  
చుండును. విశ్వ సృష్టి విధాత యైన భగవంతుని ఏ పేరున  
పిలిచిన నేమి ఏ రూపమున ధ్యానించిన నేమి. వారి ఇష్టము  
వారికే పరిమితము కావలయును. ఎదుటి వారిమీద రుద్దరాధు.  
నిరాకారత కూడ భగవంతుని యాకారమే గదా !

మీరాబాయి : నీ ఆభిప్రాయముతో నిష్క్రంద్యముగా నుంచరము నేకీభవించుము.

ముద్దు : రణ భయముతో మారణకాండతో ప్రపంచము అల్లాడవలదు. సుఖ శాంతులతో, సత్ప్రవర్తనతో కళింకలేలాడవలెను. ఔను రంగాజమ్మా ! క్షేత్రయ్య పదములలో గిరిధర గోపాలుని వీలా విలాసము లుండునని విన్నాను. ఆ నర్తనమొకసారి చూడగల్గితినా నేను ధన్యను.

కల : వాగ్దేవి కొలుపున కొడువ ఏమి మీరాబాయి ?

నృత్యం : మగువ తనకేళికా మందిరము వెడలెన్  
నిదుర మబ్బుల తేలు వెడద కన్నులతోను  
విడజారు గొజ్జంగి విరిదండ జడతోను  
మగువ తన కేళికా మందిరము వెడలెన్.  
కడుచిక్కు పడిపెనగుకంట సరితోను  
వగకాడ మా కంచి వరద తెలవారెననుచు  
మగువ తన కేళికా మందిరము వెడలెన్

మోహ : ఆహా !

మోహ : (అందరూ పారశ్యమును భజింతురు.)

కల : (అక్క మహాదేవీ ! మహాత్తర శివభక్తురాలివి. నీ దీక్ష అనితరసాధ్యము. నిన్ను కన్న కర్ణాటకము ధన్యమైనది. ఏదీ పలుకుల తల్లికి నీ వచనములొండు రెండు విన్సింపుము.)

అక్కమహాదేవి : తల్లీ! నీ పాదములకివే నా వందనములు.

యోగానందకరీ ! రిపుక్షయకరీ ! సర్వైకనిష్ఠా కరీ !

వీణా వాదన కేళిలోలా ! నా వచనములను వన్నింతును.

అవధారుజననీ! కర్ణాంత వ్యాప్తనయనాం స్ఫురదిందీ వరప్రభామ్!

అయ్యా ! సదాచార సద్భక్తి, సత్క్రియ, సమ్యక్జ్ఞాన, సద్వర్తన, సగుణ నిర్గుణ, నిజగుణ సచ్చరిత, సద్భావ అక్రోధసత్యవచనక్షమెదయె, భవిభక్త బోధ, సత్ పాత్ర ద్రవ్యార్పణ, గౌరవ బుద్ధిలింగలీయ జగమాను భావ, దశవిధ పాదోదక ఏకాదశ ప్రసాద షోడశభక్తినిర్వాహ ! త్రివిధ షడ్విధ నవవిధ లింగార్చనె త్రివిధ షడ్విధ నవవిధ జప, త్రివిధ షడ్విధ నవవిధ లింగార్చిత చిద్విభూతి స్నాన ధూళినెధారణ సర్వాంగ దల్లి చిద్రుద్రాక్షిధారణ తామాడువ సత్యకాయకె తాబేడువ సద్భక్తిభిక్షతా కొట్టు కొంబువ భేదతాసాచరి సువసత్యనడినుడితానింద నిర్వాణపద ఇంతి మూవత్తెరడు కలిగళసద్గురు ముఖదందరిదె బసవ మొదలద సమస్తప్రథమం గణంగళిల్లనిరాభారి వీరేశ్వర సన్మార్గవిడితా చరిసిదరు నోడా ఇంతు ప్రథమ గణంగళా చరిసిద సత్యాసత్య సన్మార్గవన రియదె మూఢ అధమరనెంతు శివశక్తి శివభక్తి శివజంగమ వెంబనయ్య చెన్న మల్లికార్జునా !

మీరా : తీవ్రాతి తీవ్రమైన నీమహాశివభక్తి మిగుల శ్లాఘనీయము అక్కమహాదేవీ,

రంగా : చెన్న మల్లికార్జున పద పద్మ బంభరాయమాణా! సర్వాంగదల్లి చిద్రు ద్రాక్షధారణా ! సత్యవచన నిరూపణా !

అక్కమహాదేవీ ! సదా కృతార్థురాలివి సుమా !

పళని : ఆదినీవు వేరుగజెప్పునక్కరలేదు గదా రంగాజమ్మా. మహా  
వినయ మూర్తి, దివ్యభక్తిగల ఆక్కమహాదేవి ఆమ్మవారి పిలగమున  
తీవిగ నధి వసించ గల్గినదాయె.

సరస్వతి : (మందహాస మొనర్చును.)

ఆక్కదేవీ చక్కని వచనములను జెప్పితివి.

ఆక్కదేవి : అంతయు నీ ఆపార కరుణగాదా జననీ !

మోహ : రంగాజమ్మా ! రాసిక్య చూడామణి లలిత కళల ప్రాపు నాయక  
రాజేంద్రుడు, విజయ భూపాల వంద్రుని కొలువున వెలసిన  
ఇంద్ర నీలమణివి నువ్వు.

పళని : ఔను మోహనాంగీ! రంగాజీ వైదుష్యము లోకవిధితమే. కానీ  
విజయరాఘవుని పట్టమహిషి రాజగోపాలాంబిక కాబోలు తన  
భర్తను తనవద్దకు పంపుమని ప్రాధేయపడుచు నుత్తర మంపగా  
- అదేమట్లు సమాధానము పంపినది ?

సరోజిని : ఏమమ్మో ! ముద్దుపళనీ ! భారతీ రమణిహారమున చెన్నాంధ్రు  
మరకతమణీ! రంగాజమ్మపై విమర్శ బాణమును సంధించినావు?

పళని : ఓహో ! రంగాజమ్మ ఇంద్రనీలమణియును నేను మరకత  
మణిని అన్నమాట.

వెంక : సరోజినిగారు బాణము అనుచున్నారు. అట్టివి రాజకీయ  
దౌరంధర్యమును నెరపు తమబోటి అధికారిణులకు తగునుగాని  
పళని వంటి విదుషీమణులకు తెలియునాయని ?

సరస్వతి : ఆహో - భక్త వెంకమాంబ సైతము చమత్కరింప గలదన్నమాట.

కల : మరేమిత్తల్లీ ! ఇదంతయు నీ లీలా విలాసమేగదా! అయినా ముద్దుపళనికి ఎన్ని బాణములు తెలియునో వెంకమాంబ ఎరుగినట్లున్నది. దొరాదొరలచే బరాబరుల వెలయించుకొనును పళని -

మోహ : ఇంతకును ఆ ప్రత్యుత్తరమేదో రంగాజమ్మను చెప్పనిండు -

రంగా : ఒక విధముగా చూచినచో అర్థము వేరుగ తోచినను ప్రతి గృహిణి కంత చాకచక్యముండవలెననియే నా అభిప్రాయము. అయినను అప్పుడా యుమ్మన్ను మీదనట్లు చెప్పితినిగాని తరువాత విచారించుకొనగా నాకును కష్టముగనే తోచినది. తరువాత విజయరాఘవుని తన మహారాణి కడకు పంపితిని గదా -

తిమ్మక్క : గృహిణికుండ దగినచాకచక్యమా ? ఏమది రంగాజమ్మా !

రంగా : ఇది.

ఏ వనితల్ మముం దలప నేమిపనో ! తమరాడువారుగా

రో వలపించు నేర్పరుగరో ? తమ కౌగిటిలోన నుండగా

రావది ఏమిరా ! విజయరామ ! యటంచెలు దూరిబల్మిమై

తీవరకత్తెనై పెనగితీసుక వచ్చితిని తలోదరీ ?

(నభ్యులలో ఒకరిద్దరు ఆశ్చర్యార్థకముగా ముక్కుపై వేలుంచుకొందురు. కొందరు ముసిముసి నవ్వులు - కొందరు చిరుకోపములు ప్రదర్శింతురు).

సరస్వతి : బాగు - బాగు రంగాజీ - నిక్కచ్చిగా జెప్పితివే.

గోదా : సరస్వతీదేవి క్షమించినచో నొకమాట యందునా ?

సరస్వతి : ఏమటి గోదాదేవి ? నావద్దనా నీ సంశయము ?

గోదా : సరి. ఈ పద్యమును వినినప్పటి నుండియు తమ పదనము కొంత అందోళనమునకు గురియగుట గమనించినాను - చతురాస్యులైన బ్రహ్మదేవులవారు ఏమి చేయుచున్నారో కలభాషిణిని చూచిరమ్మని సెలవా?

సభలో : ఆమాయకపు ఆండాళ్ ఆనుకొంటిమిగాని - అమ్మవారినే చమత్కారము చేయు స్థితికెదిగి అందరినీ మించినదే (సభలో గుసగుసలు - సన్నని కిలకిలలు సిగ్గులు).

సరస్వతి : (చిరుసిగ్గుతో) అటులనే వంపింతము పనిలోపని రసజ్ఞ రాణ్యుణియైన శ్రీరంగదేవుని విష్ణుమూర్తిని కూడ చూచి రమ్మనెదము.

ఆండాళ్ : (సిగ్గుపడి తల ప్రక్కకు తిప్పును).

మొల్ల : సర్వ వాఙ్మయాధ్యక్ష సంపూర్ణ స్వరూపిణీ! సకల చమత్కార సంశోభినీ! సరస్వతీమాతా! నీకెవరు సమాధానము చెప్పగలరు? నీ దయచేత వర్ధిల్లి నాలుగు అక్షరము ముక్కలు నేర్చికొనిన వారము. నీ బిడ్డలము మమ్ము పాలించుకొనుము జననీ.

సరస్వతి : నీవింత చెప్పలెనా మొల్లా !

కలభా : ఇంతకును ముద్దుపళని అధిక్షేపమేమిటో.

పళని : 'స్వర్ణయావర్ణతే' అని కదటమ్మా ఆర్వోక్షి ! మనముకూడిన ఈ సభలో ఈమాత్రపు అధిక్షేపములు లేకపోయిననేమి యందముండును.....? పైగా ఈ బంగారు తల్లి - చదువుల సరస్వతి అనుగ్రహ పాత్రులము. ఆ దేవికొకింత వినోదమును సైతము కల్పింపవలెనని యట్లంటినిగాని.... ఎవరును అన్యధా

భావింపవలదని నా మనవి అటలో అరటిపండను మాట  
వింటివిగదా రంగాజమ్మా.

రంగాజీ : ముద్దుపళనిని మనసార మెచ్చుకొనుచున్నాను. కవిత్వమునకు  
విమర్శ మిక్కిలి యవసరము. ఏదీ నా పద్యమును నిలదీయు  
నీ పద్యమును శారదామాతకు వినిపింపుము మరి.

పళని : అట్లే విన్పింతును కానీ ముందు (నీ మన్నార్నదాస విలాసము  
నుండి ఉషా పరిణయమునుండి చెరొక పద్యమైనను  
విన్పించుము.

రంగాజీ : మన్నార్న దాస విలాసము నుంచీ -

ధీరాజిల జనవీరా

వీరాయితకళి నిన్ను వెలకు గొనేరా

నేరాలకేమి రారా

రారాపులు మాని విజయ రాఘవధీరా !)

ముద్దుపళని : రంగాజమ్మ భర్తను రారమ్మన్నట్లే వుంది. ఇందాకటి పద్యంలో  
మాత్రం నేను రమ్మన్నానా - అంటోందిగాని,

రంగాజీ : (నవ్వుతూ) పళనికి బహుశ్రద్ధ కొన్ని సందర్భాలలో రాగొట్టుట  
బావుంటుంది|

పళని : అదేగా నేను అంటోందీనూ -

రంగా : (ఉషాపరిణయంలో శివకేశవ శక్తుల యుద్ధఘట్టంలో.

పక్షి కులాధ్యక్షుడు సం

దుక్షిత నిజపక్ష తీక్లతుండాగ్రములన్



రక్షో నివహంబుల ముఖ

వక్తంబుల నడచి వ్రచ్చి వందరలాడెన్.

అక్కదేవి : తెలుగు భాషకి అదికవి అయిన నన్నయ్యగారి శైలి ఈ పద్యము నందుద్యోతకమగుచున్నది సుమా రంగాజమ్మా.

గోదాదేవి : అక్కమహాదేవి ! రంగాజమ్మ వైష్ణవ పక్షపాతి యని నీ మనస్సున కినుక వాడమలేదుగదా అట్టినచో క్షమింప వేడెదను -

అక్కదేవి : ఎంతమాట గోదాదేవీ ! లల్లాదేవి చెప్పలేదా ? శివశేషులొక్కటేనని - ఏ మతమైననేమి ? మానవత్వము కావలయును గాని -

ముద్దుపళని : మానవత్వమునకేమిగాని మా గురువుగారు రాకొట్టుటలో నేర్పరి యని తెలిసినదిగదా.

కృష్ణాజమ్మ : ముద్దుపళనీ ! నీకు రంగాజమ్మ గురువెప్పుడైనది ?

ముద్దుపళని : ఏకలవ్య శిష్యత్వములే కృష్ణాజమ్మా ! అవిడకంటె పద్యము బిగువుగా రాయాలని ప్రయత్నించాను. అంతే.

రంగా : పోన్లే పళనీ, ఫంగనామాలు పెడితే పెట్టావుగాని - శిష్యాదిచ్ఛేత్ పరాజయమ్ అనిపించావు. నీ పద్యముల అందము లొకమెరుగునుగదా -

పళని : వంగనామములు నేను పెట్టుటయేమిటి ? శ్రీవైష్ణవ శిఖామణులము మధుర భక్తి పారీణులము మనకు ముందే కలవు కదా.

మధురవాణి : నీతో వేగుట కష్టమే పళనీ ! వేలికేస్తే కాలికి కాలికేస్తే వేలికి వేస్తావు.

: క్షమస్మత్వం. క్షమస్మత్వం మధురవాణీ ! ఏదో చిన్నతనం.

రామభద్ర : చిన్నదానివని వినయం ప్రకటిస్తున్నావు గాని పళనీ ! నీ సామర్థ్య మెవరెరుగనిది ?

ఘటియింప నేర్తువు కవనజాతులెరింగి

పలుకుల కల్కి వెల్వెలన బార

నీయగానేరుతు విలగోరిన వరాలు

నగరాజసుకుమారి సగము గాగ

జెల్లింపనేర్తువు చెప్పిన రీతిగా

గని ద్రౌపదీ సతి కానకేగ

నటియింపనేర్తువు నవరసంబులనంటి

తగు రంభయ నిమిషత్వము వహింప

కృష్ణాజమ్మ : పళనీ ! తెలుగు సాహితీ లోకమున చిరస్మరణీయురాలివైనావు. మా కబ్బములకంటె మధురభక్తి తీవ్రతను ఏరులై పాలించిన నీ రాధికా సాంత్వనము అఖండ కీర్తినందినది.

రంగాజమ్మ : గోదాదేవి తిరుప్పావను ముప్పైపాశురాల్ని విరచించినదిగదా. వాటిలో పది పాశురాల్ని తెనిగించింది పళని.

పళని : ఏదో నా శక్తిమేరకు ప్రయత్నించాను. అసలు ఈ తెలుగు పాశురాలు నేను రాయనేలేదు. ఎవరి పాశురాలో నేను అవహరించానని వాడు కూడా వున్నది.

కల : అమ్మవారికి తెలుసులేవోయి అసలు నిజం. ఒక పాశురం పాడు విందాం. మన నర్తకీమణులు అభినయం చేస్తారు.

(ముగ్గురు నర్తకీ మణులూ నృత్యం చేస్తారు.)

ముద్దుని : వాడెవచ్చి పిలువ లేచివత్తమనుచుఁబండుకొన్న

చేడె నిదుర లేపగాను చెలులు వచ్చిరి

మఱి విచిత్ర సౌధమందు మంగళార్థమైన దీప

కణికలుల్ల సిల్లఁబొగలు గమ్ముమనగనూ

కులుకు తళుకుశయ్య నిద్ర గూరినట్టి మేనమామ

కూర్చిబిడ్డ ! గడియ తలుపు గొలుసుమలుపవే

అత్త ! పూల గుత్తి నీదుముత్తియంపు బిడ్డ మెల్ల

నొత్తిగించి నిదుర లేవనెత్తరాదటో

మూగ చెవుడు గలదో లేక రాగనీక మత్తుగదుర

సాగితూగ నెవరు మాండుచల్లి నారలో

మాధవుండు మాయలాడు వేధకైన బోధలేని

గాధవాని వేయి విధాల గణన చేతుమూ

అమ్మ ! తోడి కొమ్మలిరుగొ రమ్మనంగ దమ్మముద్దు

గుమ్మనీదు తళుకు గులుకు బొమ్మనిప్పుడూ -

సరస్వతి : చక్కగా అనువాదం చేశావు ముద్దుపళనీ ! లకుమా, మాచలా,  
చంద్రరేఖల అభినయం కూడా నీ పాటకి చక్కగా అమిరింది.

గోదా : నా తమిళ పాటకి నీ తెలుగు సేత ఎంతో నచ్చిందమ్మా పళనీ !  
భావానికి తగిన భాషతో ఈ గేయం మనోహరంగా వుంది.

పళని : సప్తపదులను పేర నీ పాటలని తెలుగుచేశాను గోదాదేవి! నాకు  
ఇంత బాగా రాయటం రాదుట. నా గురువుగారు రచించి  
కవిత్యాన్ని నా పేర పెట్టారుట.

లకుమ : అజ్ఞాన తిమిరాంధకారులు ఎన్ని అయినా అనుకుంటారు అట్లాంటి మాటలు పట్టించుకోకూడదు. మా పళని ధైర్యశాలి.

గోదా : ఏదీ పళనీ ! నా పాశురాల్ని తెలుగు చేయ బూనుతూ నువ్వు చెప్పిన మాటలు ?

పళని : నా తెనిగింపు ఎట్లా వుంటుందో ఏమో - గోదాదేవికి కినుక రాకపోయిన చాలు. చెప్పానుగదా అపవాదు సంగతి -

గోదా : ఎంతమాట - కవిత్యము అందరికీ తెలియాలంటే ఇతర భాషల్లోకి అనువదించబడటం మొక్కటే మార్గం.

ముద్దు : కృతజ్ఞురాలిని. 'మార్గభిత్తింగళ్' అనే పాశురాన్ని తెనిగిస్తూ నేను చెప్పకొన్నమాటలివి. మా గురువుగారు శ్రీనివాస తాతాచార్యులను తలచి కవనమును ప్రారంభింతును.

శ్రీనివాస గురుని తలచి చిత్తమునను ముద్దుపళని

పూని చేయు ద్రవిడ పాటలోని భావమై

చెలగి తెలియవాణి తనదు జిహ్వకొనను నిలిచి యిటుల

బలికె తిరుప్పావు సప్తపది పదంబుగా -

త్రివేణి పళనీ ! ప్రాచీన సాహిత్యముతో నంతగా పరిచయంలేని మాబోటి వారికి సైతము చక్కగా అర్థమవుతోందేనీ కవిత్యం (అరిటిపండు వలిచి చేతిలో పెట్టటం అన్నంత హాయిగా రాయగల్గడం అడవాళ్ళ సొత్తే అనుకుంటాను.)

బెంగుళూరు నాగరత్నం : కర్ణాటక వచన కథారచనా ధురంధరా ! త్రివేణీ ! సామాజిక స్పృహతో నవనాగరిక యువజనానికి ధైర్యంచెప్పు దారిచూపించావు నీ కథలతో - ఆ కొత్తపేరేమిటదీ అనవలలతో గాబోలు, లలితమైన కథన పద్ధతితో కాలానుగుణంగా సమస్య

పరిష్కారాలు చేస్తూ, సంసార జీవిత మూఢుర్యాల్ని విరజిమ్ముతూ  
రచించావు చూడు.

త్రివేణి : సంఘర్షణ, వసంతగానం - శరపంజర వాటి మాటేకాదు మీరు  
చెప్పేది నాగరత్నంగారూ! అయినా మీ అభిమానంకొద్దీ  
అంటున్నారు గానీ నా ప్రతిభ ఎంత ? నేనెంత ? మీ ముందు?  
మీ పాండిత్యము లోక విదితము. మీ మహత్తర గానములోక  
విదితము. మహారాజులు మిమ్మల్ని గౌరవించారు. పండితులు  
వినుతించారు. కవులు పద్యమాలికలతో అలంకరించారు. మీరు  
కంతమెత్తిన చాలు. ఆ రాగాలాపానికి కోయిలలు విన్నపోతాయి.  
వీణలు వ్రేళ్లు కరుస్తాయి. మీ పాట కోటి ధన మని పించుకున్నది.  
ముఖేముఖే సరస్వతీ! ఒక జాతికి చెందినంత మాత్రాన కళలను  
కాదనునధికారమెవరికీ లేదు. మహాదేవి అయిన సరస్వతీ మాతకి  
జాతి మత ద్వేషములు లేవు. సుకృత పరిశీలనము తప్ప  
పక్షపాతానికామె చిత్తమున తావులేదు.

కల : త్రివేణి వాణి ప్రత్యక్షరసత్యం - రంగాజీ! ముద్దుపళ్ళని కవితాస్వస్తి  
గురించి ఏమనుకుంటున్నావు ? చెప్పి నభిని కాస్త  
రంజింపజేయవమ్మా!

కృష్ణాజమ్మ : ఓహో! రంజింపజేయవలసినచోటుల రంగాజమ్మగారు కావాలన్న  
మాట.

రంగాజమ్మ : కృష్ణాజమ్మా! అమ్మవారి ఆదేశాన్ని అయినా మీరవచ్చేమో కానీ  
ఆవిడ చెలికత్తెఅయిన చిలకమ్మగారి ఆదేశాన్ని మీరితే మటుకు  
- ఇంకేమన్నా వుందా ?

కృష్ణాజమ్మ : ఆ అట్లాగా రంగాజీ! అయినా ఇదేం కొంటె చిలక దొరికిందమ్మా  
అమ్మవారికి -

- కల : చూస్తున్నా-చూస్తున్నా - మీ కవిత్వాన్ని ఒక్క చిలకకొట్టుడు కొట్టానంటే....
- రంగా : వద్దమొయి - మా కవిత్వం మా పేరుతోనే వుండనీ - చిలకొట్టా తెరువాట్లా వద్దులే.
- గంగా : నాగరత్నం త్యాగరాజ స్వామివారి సమాధిని అరవై సంవత్సరాల తర్వాత ఆయన ఆజ్ఞమేరకి సముద్ధరించిన మహాభక్త విదుషీమణి. నేటికీ ముక్కోటి ఆంధ్రులకీ సమస్త గాయక లోకానికీ, సంగీతాభిమానులకీ నిత్యస్మరణీయమై సదా ఆరాధనీయమై వెలుగొందుతూతిరువైయూరు క్షేత్రమునందు స్వామివారి సమాధి సమీపముననే సమాధి చేయబడిన నాగరత్నం సుకృత మహిమ ఏమని కొనియాడవచ్చును ?
- మాచలదేవి : త్యాగరాజ సమాధి సందర్భనార్థం తిరువయ్యూరు వెళ్ళిన భక్తులకు సకలోపచారాలూ సలిపిన సేవాశీలి. త్యాగరాజ సహస్ర నామాలు నిత్యం నాగరత్నం స్వయంగా పఠిస్తుండగా అర్చకస్వాములు పూజచేస్తుంటారు. తన సమస్త ధన కనక వస్తు వాహనాల్ని తృణప్రాయంగా త్యాగరాజ స్వామి కైంకర్యానికి ధారపోసిన దానశీలి నాగరత్నం.
- లల్లాదేవి : ఇట్లాంటి సద్గుణగరిష్టులయిన లలనామణులు ప్రభవించిన భారత మాత ధన్యురాలు, కానీ ఈ తెరువాట్లా, తెగకొట్టడాలూ, చిలక కొట్టుడులూ ఏమిటి? అసహ్యంగా.
- పళని : అదేగదా బాధ - ఆడవాళ్ళం పైకి రాకపోవడానికి ఈ పిచ్చి పిచ్చి స్పర్థలూ, అసూయలూ కారణం. ఔను గంగాదేవి! ముక్కోటి ఆంధ్రులు అంటున్నారు. కాదుట ఇప్పుడు ఏడుకోట్ల ఆంధ్రులట సుమా. ఈ మధ్యనే సత్యలోకానికి సభకొచ్చిన పెద్దమనిషి

ఒకాయన చెప్పారు. రాచకొండో చాసోనో ఏదో పేరు. గుర్తులేదు.

గంగా : ఆంధ్రులు ఏడు కోట్లా ఇప్పుడు ? అమ్మో సరేగాని -

నీ పద్యాలు వినిపించవా మరి పళనీ ! ముద్దుపళనిని కాస్త  
ప్రీక్షించమంటావు అంతేగా కలభాషిణీ ! సిద్ధమా ముద్దుపళనీ!

ముద్దుపళని : ఎప్పుడో సిద్ధము.

రంగాజీ : ఆశుకవిత్వంబులల్లితేనే సరా ?

ముద్దుపళని : చిత్ర ప్రబంధముల్ సేయవలదే !

రంగా : గోటితోడను వీణె మీటితేనే సరా ?

ముద్దు : కొంచక రాల్లరగించవలదే ?

రంగా : పదచాళి రాగముల్ పాడితేనేసరా ?

ముద్దు : హిత వాప్స వర్ణంబు లెత్తవలదే ?

రంగా : ముద్దుపళనీ ! నాట్యశిరోమణీ !

అలనాట్య భేదంబులాడితేనే సరా ?

ముద్దు : రంగాజమ్మా !

నవరసంబుల నంటి నడువవలదే?

కృష్ణాజమ్మా : అహో కలభాషిణీ ఆదేశించటం బాగుంది. రంగాజీ ముద్దు  
పళనీ ఇద్దరూ చెరో సీస పద్యపాదంలో హెచ్చరించుకుని  
నిగ్గుదేల్చటం మరీ బావుంది.

సరోజిని : ఆ పద్యం ముద్దుపళనిది లాగే వుంది చూడండి.

మధురవాణి : బలేగా కనిపెట్టిందే సరోజిని.

కలబా : రాజనీతి వేత్తంటే ఏమనుకున్నారు మరి ?

(అందరూ నవ్వుతారు).

చంద్రరేఖ : మా విజయ రాఘవభూజాని ఆస్థాన విద్వాంసురాలైన కృష్ణాజమ్మ వలె కవిత చెప్పట కష్టమంటారు కదా కలభాషిణీ !

కలభా : కష్టమా ! కష్టమున్నరా ? సంస్కృత సమస్యలు పూర్తిచేసి అవి తెలుగులోకి అనువదించి, ఆశుకవిత్వం చెప్పి అదరగొట్టేసిన విదుషీమణి గదా కృష్ణాంబ.

అక్కదేవి : ఇరవయ్యారు ఛందస్సులూ ఎరుగునన్నారావిడ.

రామభద్రాంబ : అదేగదమ్మా అవిడ గొప్పతనం అసలు నేనూ కృష్ణాంబా చెంగలవ్వు కాళకవిగారి శిష్యులం.

మీరా : అట్లాగా ? కృష్ణాజమ్మా ! ఆ సంగతి వివరంగా చెప్పవమ్మా !

కృష్ణాజ : అభిమానమతిశయించి నన్నూ రామభద్రాంబనూ, ముద్దు చంద్రరేఖనూగురువుగారైన చెంగలవ్వు కాళకవిగారు పొగిడారు. నా గొప్ప నేను చెప్పకుంటే ఏం బావుంటుంది గానీ గురువుగారి పద్యమే చదువుతాను.

ప్రస్తార సంఖ్యను పదమూడు కోటులు

నలువది రెండు లక్షలు పదేడు

వేలునేళ్ళూరును వింశతీయునునారు

వృత్తంబులందు నీ వృత్తమునకు

నీ వర్ణన సమస్యనీవు గూర్చుమటన్న

నా వృత్తమున సమస్యను రచించి

యందుకు శ్లోకంబులూ శువుగాఁ జెప్పి

యవి తెనుంగునను పద్యములు చేసి



యిరువదారును ఛందంబు లెరిగియుట్లు

కవిత జెప్పినవారలీ భువిని గలరె?

కీర్తనీయ గుణాంబ! కృష్ణమాంబ

మోహనాంగి : ఇట్లా నిన్ను గూర్చి మీ గురువుగారు పొగిడారా కృష్ణాజమ్మా !  
అదృష్టవంతురాలివి, అనుపమాన ప్రజ్ఞాధురీణువు నిన్ను మనసారా  
అభినందిస్తున్నాను. ఇట్టి స్త్రీలోక మాణిక్యములకు శిరసువంచి  
నమస్కరిస్తున్నాను.

మీరాబాయి : రాజకుమారివి. సుహారాణివి, పట్టమహిషివి అయినా  
మోహనాంగి, నీకెంత వినయమమ్మా ?

గోదాదేవి : ఇంకొకమాట మర్చిపోయినావు. వీటన్నిటికంటే కీర్తి తెచ్చేమాట  
- కవయిత్రి అని చెప్పట.

సుభద్రా : అదే చెప్పబోతున్నట్లుంది. మీరాబాయి పైగా గోదాదేవి ! నీకూ  
మోహనాంగికి ఏదో కవితా పరమైన అవినాభావ సంబంధం  
వున్నట్లుంది కదూ ?

మహాదేవి : అనుమానం దేనికమ్మా సుభద్రాకుమారీ ! రాజాధిరాజ  
వీరపరమేశ్వరార్థ దుర్గాన దేశ సాహితీ సమరాంగణ చక్రవర్తి  
అయిన కృష్ణదేవరాయలకి మోహనాంగి తనూజాత గోదాదేవి  
కావ్య తనూజాత వీళ్ళిద్దరూ ఆ రాజుగారికి కుమార్తెలే మరి.  
ఇందాక అదేగా అనుకున్నాం.

చంద్రరేఖ : అట్లా చెప్పండి. ఒక విధంగా మధురవాణీ రామభద్రాంబలు  
కూడా అక్కచెల్లెళ్ళ వరసే - రఘునాథనాయకులవారి  
ప్రేమాస్థానాలు గదా -

గంగా : ప్రేమాస్థానాలంటే గుర్తొచ్చింది. సువ్యూరంగాజి కూడా అంతేనేమో-  
రాజ గోపాల విలాసము ఆశ్వాసాంత పద్యాలలోనీ రాజుగార్ని  
ముద్దు చంద్రరేఖానాథా! ముద్దు చంద్రరేఖా ప్రేమస్థేమాభిరామా!

ముద్దు చంద్రరేఖా మదనా ! ఆని పలుమారులు చెంగల్వ  
కాళయ్యగారు స్మరించారుగదా.

మొల్ల : విజయరాఘవ నాయకుని కళాభినివేశానికి పట్టపగ్గాలు  
లేవనిపిస్తుంది. ముద్దు చంద్రరేఖ విదుషి . నాట్య విద్యలో  
ఊర్వశి - రంగాజమ్మ బహుముఖ ప్రజ్ఞాశాలి. విద్యత్కవి  
జనస్తవనీయ. రత్నహారీతు పార్థివః అన్నమాట ఆనాయక  
రాజేంద్రుని విషయంలో నిజమైంది.

వెంగమాంబ : నాట్యకళకాదు సకల కళలూ విద్యలూ కూడా చంద్రరేఖకి  
కరతలామలకాలని వాళ్ళ గురువుగారైన చెంగల్వ కాళకవిగారి  
పద్యంవల్ల తెలుస్తోంది. తనతోపాటు శిష్యులకీ కీర్తి తెచ్చుట  
ఆయన ఘనత.

సరస్వతి : ఏదీ వెంగమాంబా ! కాళకవి పద్యం చదువు. చంద్రరేఖా  
ప్రాశస్త్యం విందాము.

వెంగ : అట్లాగే తల్లీ ! నువ్వు స్వయంగా నన్నడగటం నా భాగ్యం.  
తీగె మెరుంగుల తీరున నిరుగడ

వరుసబంగారుపాపడలు మెరయ

బరవుగా వలగొన్నభాను మండలముల

హరువున నపరంజి హరిగెలమర

మొగిలు మొత్తంబులు మోహరించిన రీతి

బ్రమ్మ సాంబ్రాణి ధూపమ్ములలర

విద్యా విశేషముల్ వేర్వేర వివరించు

హవణిక బిరుద వాద్యములు మెరయ

వీర వేంకట రాయప్పగ్గే మహేంద్ర

దత్త బహువిధ బిరుదముల్ దనరుచుండ

సమ్ముఖమ్మున నిల్చియా ముద్దు చంద్రరేఖ

వివిధ విద్యలు వినిపించె వింతయనగ

కల : వీర వేంకటరాయలు చంద్రరేఖ కనేక బిరుదు లిచ్చినాడట.  
ఈమె ఆట నుండి విజయరఘవేంద్రు జేరినదన్నమాట తంజపురి  
వచ్చి ఆ వూరిలో తన విగ్రహాలను సైతము స్థాపించుకొన గలిగిన  
సమర్థురాలు మరి.

పళని : రంగాజమ్మా ! నీ ఉషాకన్యవలె వన విహారముగావిస్తూ పుష్పా  
పచయం చేద్దామా ?

తిమ్మక్క : సరస్వతీదేవి సభ ఇంత ఆద్యుతంగా సాగుతుంటే మధ్యలో వెళ్ళి  
పూలు కోద్దామంటుందేమిటి ఈ అమ్మాయి ఎట్లా అయినా కాస్త  
తిక్కదిలాగే వుంది. దేవి కోపగిస్తుందేమోనన్న భయమసలె దుస్సీ.

కలభా : అమ్మా తిమ్మక్కా ! అత్తా ఆడుబిడ్డలమధ్య సవతిసాదరితో కలిసి  
సంసారంలోని కష్ట సుఖాలనుభవించిన దానివి. మడిదడి  
వంటావార్సూ, పూజా పురస్కారం వీటితోడే సరిపోయింది నీకు.  
సమష్టి కుటుంబాలు వుంటే సంఘ స్వరూపం కొంత ఒబ్బిడిగా  
వుంటుందనేమాట ఆధునిక శాస్త్రవేత్తలు కూడా  
ఒప్పుకుంటున్నారుట. కాని ఇంట్లోని అడవాళ్ళకి స్వాతంత్ర్యం  
తక్కువౌతుందనేమో చిన్న చిన్న కుటుంబాలు ఏర్పరచుకుం  
టున్నారట నవీనులు.

మొల్ల : ఆ పడుచుల కాపురము చితుకులమంట.

సుభ : కలభాషిణీ ! ఆసలు విషయం అవగతం కాలేదు.

కల : రంగాజమ్మ రచించిన ఉషా పరిణయంలోని 'వనవిహార రగడ'  
విన్పించమని ముద్దుపళని అడిగింది. విందామా మరి ?

తిమ్మక్క : ఎంత మెలికతిప్పి అడిగావమ్మాయి పళనీ ! నేను విసుక్కున్నానని ఏమనుకోకేం -

గంగా : ప్రథమాంధ్ర కవయిత్రి తిమ్మక్కగార్ని అన్యధా ఎలా అనుకుంటా రెవరైనానూ -

ముద్దు : గంగాదేవి చెప్పింది నిజం తిమ్మక్కగారూ !

వెంక : ఇంతకూ రంగాజమ్మ రగడ.....

రంగా : మల్లెమొగ్గలు మీరే మరుని శరగోలలన  
నెల్లెడల దనచాయలై నయనిది గోలలన  
బింబోష్టియేమె దగబెంచి తిటుసాలమును  
డంబైన యట్టి నీడల నీరసాలమును  
నెంతదూరము చనియె నిందుకే ఈ లేమ  
కంఠపూజకు నన్నగనకములెయి లేమ  
వేడుకలు నించెనిట వెలది నారంగములు  
నాడగా గుంపులై యలరె సారంగములు

మహా : చక్కని అంత్యప్రాసలతో సాగినది రచన.

త్రివేణి : బాగా రాశారు రంగాజమ్మగారు - ఇది వింటుంటే నాకు బెంగుళూరి నాగరత్నముగారి పాట వినాలనిపిస్తున్నది.

సుభ : నాకు చంద్రరేఖ నృత్యాభినయం కూడా చూడాలనిపిస్తున్నది.

కల : తక్షణమే మీ రెండు కోరికలు తీరగలవు. నాగరత్నం పాటకి చంద్రరేఖ నృత్యం చేస్తుంది చూడండి.

మోహ : కలభాషిణీ ! నువ్వు అన్యధా భావింపకపోతే -

- కల : ఎందుకు భావిస్తానమ్మా అన్యథా - నువ్వు ఏమి భావిస్తావున్నావో అర్థమైందిలే.
- సర : నాగరత్నం మోహనాంగి కిష్టమైన పాట పాడతావా ? చంద్రచిహ్నా!  
ఆ పాటకి నాట్యం చేస్తావా ?
- నాగ, చంద్ర : తప్పకుండానమ్మా.  
రాజాధిరాజ వీరప్రతాప శ్రీకృష్ణరాయ భూపా !  
(నృత్యమూ, పాటా ఆయినాక) -  
ఉపచారములు చేకొనవయ్యా ఉరగరాజశయనా !  
కపటనాటక సూత్రధారివై .... (అనే త్యాగరాజ కృతి పాడుతుంది.  
నాగరత్నం.)-
- అంతా : బావుంది - బావుంది. అటాపాటా బావున్నై. త్యాగరాజస్వామి  
కృతి అద్భుతం -
- మనో : మోహనాంగి ! పరవశించి పోయినావే నృత్యంచూసి -
- మోహ : ఔనమ్మా! మా జనకుల గొప్పదనాన్ని వింటుంటే నాకు పరవశంగా  
వుంటుంది. ఎటువంటి మహానుభావుడి కడుపున పుట్టాను.  
'సప్త సంతానములలో ప్రశస్తిగాంచి  
ఖిలముగాకుండునది ధాత్రికృతియె గాన'  
నన్నుకూడా కావ్యాలు రచించమన్నాడాయన. గంగాదేవి తప్ప  
హంపీలో అంతవరకూ కావ్యాలు రచించిన స్త్రీలు లేరు. అమాదే  
అంటే -  
స్త్రీలలో ఎంతటి ప్రజ్ఞాదురీణలు లేరు ? పురుషులొక్కరే పుస్తకాలు  
రాయాలని ఎక్కడుంది తల్లీ ! నువ్వు తప్పకుండా కవిత్వం  
రాయాలని ప్రోత్సహించాడా ప్రభువు. అల్లసాని పెద్దనగారి దగ్గిర  
ముద్దార నాకు విద్య నేర్పించాడు. నా తండ్రిగారైన కృష్ణరాయల  
విక్రమం అనన్య సామాన్యంగదా. ఆయన పేరుచెప్తే శత్రురాజులకి  
వణుకు.

మొల్లా ! నీకు గుర్తుందా ?

అతడు గోపాలకుండితడు భూపాలకుం

డెలమినా తనికన్ననితడు ఘనుడు

అతడు పాండవపక్షుడితడు పండితరక్షు

డెలమినాతనికన్న నితడు ఘనుడు

అతడు కంసధ్వంసి ఇతడు కష్ట ధ్వంసి

యెలమినాతని కన్ననితడు ఘనుడు

పల్లెకాతండు పట్టణ ప్రభువితండు

స్త్రీలకాతండు పద్మినీస్త్రీల కితడు

సురలకాతండు తలప భూసురుల కితడు

కృష్ణుడాతండు శ్రీ మహాకృష్ణుడితడు

అని మా తండ్రిగారైన కృష్ణదేవరాయల

వారి గురించి పద్యం చెప్పావు.

మొల్లా : ఔను మోహనాంగీ ! రాయలవారన్న నాకంత గౌరవము.

మోహ : కొండవీడు జనులు కొండవీడుట మాని కావించిరచటనే  
కాపురంబు

విజయవాటికవారు విజయవాటికయిక తమ యూరుకాదని  
తల్లడిలిరి.

రామ : శ్రీకృష్ణరాయలు మూరురాయరగండడు. సాహితీ సమరాంగణ  
సార్వభౌముడు. విద్యత్కవి. తెలుగు భాష వున్నంతదాకా తెలుగు  
జాతి వున్నంతదాకా ఆయనకి నీరాజనాలు పడుతునే వుంటారు.  
క్రీడాభిరామంలో మొదట వల్లభామాత్యుడు 'దేశ భాషలందు  
తెలుగు లెన్న' అని చెప్పాడు. కానీ ఆముక్తమాల్యదలో  
శ్రీకృష్ణ రాయలు 'దేశ భాషలందు తెలుగులెన్న' అంటే ఆమాటే

బలపడింది. ఈమధ్య విశ్వనాథ సత్యనారాయణగారు ఒక కవి కనపడి మాటలమధ్య 'ఈ తెలుగు పద్యం' చెప్పాడు.

సర : ఆ తెలుగుపద్యమేమిటి? ఏదీ రామభద్రాంబా! విన్నించుదాన్ని.

రామ : అట్లాగేనమ్మా :

( ఒక్క సంగీతమేదో పాడునట్లు  
భాషించునపుడు వినిపించు భాష  
విస్పష్టముగ నెల్ల విన్నించునట్లు  
స్పష్టోచ్ఛారణంబు ననొనరు భాష  
రసభావముల సమర్పణ శక్తియందున  
నమర భాషకును దీటైన భాష  
జీవులలోనున్న చేవయంతయు చమత్కృతి  
పల్కులన్ సమర్పించు భాష  
భాషలొకపది తెలిసిన ప్రభువు చూచి  
భాషయన నిద్రియని చెప్పబడిన భాష  
తనర ఛందస్సులోని యందమ్ము నడక  
తీర్చి చూపించినట్టిది తెలుగుభాష. )

కల : చక్కని పద్యం చదివావు రామభద్రాంబా! అమ్మవారు గీర్వాణి సంతోషాంతరంగ అయింది.

మనో : భాషలొకపది తెలిసిన ప్రభువు అంటే శ్రీకృష్ణదేవరాయలేనా? కల భాషిణీ! ఇంకో భారతదేశ పరిపాలకుడు కాకూడదా?

త్రివేణి : పరిపాలకులకు బహుభాషలు వస్తే చాలా బావుంటుంది.

మొల్ల : అవునమ్మా మనోరమా! ఆయనకి సంస్కృతంతో సహా ఎన్ని భాషలొచ్చు!

వెంగ : ఎన్ని భాషల కవులను సమాదరించాడు తన సభా భవనమైన  
భువన విజయంలో -

మధుర : (ముద్దుపళనీ ! నీ ప్రసిద్ధ పద్యం చదువుతావా ?

ముద్దు : ఆ పద్యం రానిదెవరికి మధురవాణి ! అయినా అడిగావుగనక  
చదువుతాను.

సొమ్ములియ్యవచ్చు సమ్మంధమీవచ్చు

ఈయరాని ప్రాణమీయవచ్చు

తనదు విభుని వేరుతరుణి చేతికినిచ్చి

తాళవళమె ? యెట్టిదానికైన ? )

ఇదేగదా -

వెంగ : చక్కగా చెప్పావు పళనీ ! ఏదీ ఇంకొంచెం నీ మృదు పద్యములు  
నినదించు నమ్మోహనరవళి ?

ముద్దు : నీ కిష్టంగదా వెంకమాంబా ! నా రాధికా సాంతస్వనం లోని శ్రీకృష్ణుని  
వర్ణన చేస్తాను.

బారను గొల్వగా మీరు వక్షమువాడు

తలచుట్టి వచ్చు నేత్రములవాడు

విడికెంపునణగింపు బింబాధరమువాడు

న్నతాజాను బాహువులవాడు

చిగురాకులనుగేరి నగుపాదములవాడు

డంబైన కంబుకంఠంబువాడు

చిక్కని పొల్గారు చెక్కులు గలవాడు

మెరుగు చామనచాయ మేనివాడు

నెమలిరెక్క తురాబూను నెరులవాడు

మొలకనవ్వులదగు ముద్దుమొగమువాడు



మదనకోటుల కొనగోట నదుమువాడు

చారుతరమూర్తి ! గోపాలచక్రవర్తి

మీరా : ఆహా! ఎంత చక్కగా గిరిధర గోపాల వర్ణనము చేసిందో ముద్దు పళని.

రంగాజీ : మహాభక్తురాలైన మీరాబాయికి గిరిధర సాక్షాత్కారమైనట్లున్నదికానీ

మనోరమ : కానీ - ఏమిటి రంగాజమ్మా.

రంగాజీ : మణి ప్రవాళశైలీ యుత మళయాళభాషా మధుర కవయిత్రీ !  
మనోరమా తంబురట్టి నువ్వు గమనించటం కష్టమేలే.

త్రివేణి : అవిడ మళయాళంలోగాక సంస్కృతంలో కవిత్వం రాసిందనుకుంటాను.

తిమ్మక్క : అవునుట.

కల : రంగాజమ్మా! ముద్దుపళనిని గురించి నువ్వు చెప్తావా లేక నన్ను చెప్పమంటావా ?

రంగాజీ : ఏంలేదు - పళని పద్యాలు వింటుంటే నంది తిమ్మన్న గారి పద్యాలు గుర్తుకు రావడంలేదూ ?

పళని : ఈ విమర్శ తప్పదని ఎరుగుదును? ముక్కు తిమ్మనార్యుడు నాకు చాలా ఇష్టమైనకవి. ఆయన పలుకుబళ్ళు నాకు ప్రాణప్రదాలు. నా కావ్యం చూస్తే తెలుస్తోంది. ఆయన ధూర్తగోపాలుడని ప్రయోగం చేశారు. పారిజాతాపహరణంలో. నేనూ 'బాగయో ! ధూర్త గోపాలరాయ' అనీ ప్రయోగించాను ముచ్చటపడి అంతేకానీ సొంతంగా కవిత్వం రాయలేక కాదు సుమా !

గంగా : ఎంతమాట పళని ! నీకు కవిత్వం అల్లడం రాకపోవడమా?

మధుర : ధారాశుద్ధిశోభితమైన ముద్దుపళని మధుర కవిత్యాన్ని ఇంకా  
వినాలని అందరం ఆరాట పడుతుంటేనూ?

కలభా : (ఒక సమస్య ఇద్దాం అయితే ఏమ్మా పళనీ !  
'నాయమెనీకు ? చెంగలువ నాయుడ ! నా యెడనింత సేయగన్')

మధుర : మా చేమకూర వెంకటకవి పాదము వంటిదికూర్చి సమస్య  
ఇచ్చినదే కలభాషిణి.

పళని : నయం మధురవాణీ ! పద్యం కూడా చేమకూరవారిదే అనలేదు.

గంగా : పళని ఎందుకో అపవాదు గురించి భయపడుతోంది.

పళని : (త్రోయధిరాజుకున్ పాదమితో యజవాసిని తోడబుట్టి యా  
తో యరుహోష్టు జంటగుచుతోయజ పత్రనేత్రునకున్ మరందినై  
త్రోయగరాని చీకటుల త్రోయుచు చల్లని తెల్పిచెందియున్  
నాయమె నీకు చెంగలువనాయుడ ? నా యెడనింత సేయగన్-)

లంతా : బావుంది బావుంది.

పళని : ఏమో - రంగాజమ్మగారేమన్నా విమర్శిస్తారో అనిపిస్తున్నది.

రంగాజీ : నేనా ? అవ్వ ! నిన్ను ఏమర్పించగలదాననా పళనీ !

ఏనాతి నీరీతి నెంతో భక్తి చెలంగ

వ్రాయించె జయధాటి రామకోటి

ఏనారి నీ దారి నెలమి విద్యజ్ఞేణి

దనియించెనెఱమెచ్చి ధనములిచ్చి

యేకల్కి నీ పోల్కి నిలగీర్తిగొనె

గబ్బముల్ చేనంది ఘనత జెంది

యే బాల నీలీల నిటు దొరాదొరలచే

బొగడొందె గడిదేరి బొలుపు మీరి

తలపనే ధీర నీ మేర ద్రాతయ-ర్యు

పాదముల వ్రాతెమది నెంచి ప్రస్తుతించి

కలరెనీ సాటి? ముత్యాలు కన్నమేటి ?

ప్రబలగుణ పేటి ! శ్రీ ముద్దుపళనీ బోటి !

వెంగమాంబ : ఇదీ పళనీ పద్యమే నుకుంటాను. నిజంగా ఆమె అంతటిదే.

కృష్ణాజమ్మ : నీ గురించిన మిగిలిన విశేషాలు చెప్పవమ్మా రసధునీ!  
ముద్దుపళనీ!

పళనీ : నేను నా ఆశ్వాసాంత గద్యనే చదువుతానయితే. మా  
గురువుగారిలాగా....

శ్రీ చిన్నికృష్ణ కరుణా కటాక్ష వీక్షణ అనూన శృంగార రసప్రధాన  
సంగీత సాహిత్య భరత శాస్త్రాది విద్యాపారంగత.....

తిమ్మక్క : ఆహా! పళనీ! భరత శాస్త్రాది విద్యాపారంగతవు కూడానా! ఏమి  
అదృష్టం! “సంగీత మపి సాహిత్యం ఏకమాపాత మధురమ్  
అన్యదా లోచనా మృతమ్” అంటారు. మా ఇంట్లో సంగీత  
సాహిత్యాలూ భక్తీ ముప్పేటపడినయి. వచ్చేపోయే చుట్టాలకి  
అంతులేదు. భక్తులరాక తప్పదు. నిత్యమూ అతిథులకి  
మడిగట్టుకుని వండి వార్చి భోజనాలు అమర్చటం సరిపోయే  
పొద్దున పని. మధ్యాహ్నం పని అర్ధరాత్రిదాకాపని. మా వారు  
సంకీర్తనాచార్యులు గదా మా ఇంట్లో అంతా అంతో ఇంతో  
కవిత్వం రాయగలవారే. ‘చిన్నన్న ద్విపద కెరగును పన్నుగ పెద  
తిరుమలయ్య పదముల కెరగున్’.

అనే మాట వినే వుంటారు. కవి కర్ణ రసాయనం రాసిన  
సంకుసాల నృసింహ కవి గూడా మా పిల్లవాడే. ఇంగువ కట్టిన  
గుడ్డికి వాసన అంటినట్లు వాళ్ళందరి మధ్య వుండటంతో నాకూ  
కవిత్వం చెప్పటం వచ్చింది మగవాళ్ళకేముందమ్మా అన్నీ ఆడవాళ్ళు

ఆమర్చి పెడితే కమ్మగా తిని ఏ ఉయ్యాలమీదో కూచుని రాసుకుంటారు. కానీ ఇంత ఇల్లా సమర్థించుకుని నేను తెచ్చిలి తాటాకూ గంటమూ చేతపుచ్చుకోవటం గగనమయ్యేది. ఏ ముసలమ్మల్లో పక్కింటి వాళ్ళో చూశారంటే అవ్వ సిగ్గులేకుండా తిమ్మక్క మగవాళ్ళకి మల్లే కవిత్వం రాస్తోంది. పిదపకాలం పిదపబుద్ధులూ అని విమర్శించేవాళ్ళు. ఎట్లాగో సుభద్రా కల్యాణం ఒక్కటి రాసేటప్పటికి తలప్రాణం తోకకి వచ్చిందంటే నమ్మండి. ఇంకా ఎన్నో పుస్తకాలు రాయాలని ప్రాణం కొట్టుకుపోయేది కానీ కుదిరితేనా ? మావారు కూడా జాలి పడేవారు ఎప్పుడూ పనితో సతమతమయ్యే నన్ను చూసి, ఆయనది కవి హృదయంకదా. చుట్టాల బధపడలేక ఒకపాటకూడా రాశారు పాపం.....

గంగాదేవి : అబ్బ ఎన్ని ఇబ్బందులెదుర్కొని రచించావు తిమ్మక్కా ! మేము రాజ స్త్రీలం. పరిచారికలు అన్నీ ఆమర్చిపెట్టేవాళ్ళు. పండితులు సలహాలిచ్చేవాళ్ళు. లేఖకులు మా కావ్యాన్ని ప్రతులుగా వ్రాసే వాళ్ళు. పరిశీలించటానికి కోరిన గ్రంథాలు సిద్ధంగా వుండేవి. నాకూ మధురవాణికి రామభద్రాంబకి రంగాజీ కృష్ణాజీలకీ ముద్దుపళానికి కూడా ఆవకాశాలు పుష్కలంగా వుండేవి. రాజుల అండదండలుండేవి. మాకు పాండిత్యం లేదని కాదు, వున్న ఆవకాశాలను గురించి చెప్తున్నాను. కవిత్వానికి, ఆ మాటకొస్తే ఏ కళకైనా ప్రోత్సాహం కావాలి. ఒక్క చిన్న మెచ్చుకోలు మాటయినా కావాలి. అదీలేకపోగా అమాయకత్వంకొద్దీ స్త్రీకి స్త్రీయే శత్రువు అన్నట్లు ప్రవర్తిస్తే ఇంకా మనం బాగుపడేది ఎప్పుడు?

సుభద్రా : తిమ్మక్క కష్టాలను ఆధునిక కాలంలో చాలా అనుభవించాము గంగాదేవి! ప్రవేణిగానీ మహాదేవివర్మగానీ మేమందరం అవిడ కోవలోకే వస్తాం సరోజినికూడా -

లల్ల : మనోరమా నేనూ, మీరా, వెంగమాంబా, గోదా మొల్లా రకరకాలైన

విమర్శల్ని ఎదుర్కొన్నాం భగవంతుడు మాకు అండగా వుండకపోతే ఏమైపోయేవాళ్ళమో ఏమో-

కృష్ణాజి : తిమ్మక్కా సుభద్రాకల్యాణంలో అర్జున వర్ణన బాగా చేశావుగా వినిపించవా ?

తిమ్మక్క : ఏదో రాశాను కృష్ణాజమ్మా మీకున్నంత పాండిత్య వైభవం నాకెక్కడిది ?

శ్రీవేణి : ఇందాకట్నంచీ అదేగా అంటున్నాం. పునరుక్తి చేస్తున్నారు తిమ్మక్క గారు.

మనోరమ : కవిత్వం సహజంగా రావాలి. ఏదీ నీ అర్జున వర్ణన.

తిమ్మక్క : ఎగుబుజమ్ములవాడు - మృగరాజమధ్యంబునడచి పుచ్చుకొను నెన్నడుముగలవాడు - చక్కనివాడు - కోదండగుణకిణాంబు లొబాహులమరినవాడు- వెన్నున మచ్చగల విభవంబువాడు.

రంగా : మృదు లలితమైన నీ కవిత్వంలో స్త్రీ హృదయం సుమధురంగా ఆవిష్కరింపబడింది చూడు - అదే సుభద్రను అత్తవారింటికి పంపే ఘట్టం - అది చదువు.

తిమ్మక్క : ప్రతి స్త్రీకి ఇదొక దుర్భర ఘట్టమే - కానీ తప్పదు. ఎంతమంది కాళ్ళకి మ్రొక్కినా అత్తవారింటికి పొమ్మనే గదా దీవిస్తారు.

గంగా : బాగుగా చెప్పితివి తిమ్మక్కా. కానీ నీ అప్పగింతలని -

తిమ్మక్క : ( అప్పుడు కవ్వడి యా సుభద్రయును  
హరి పాదపద్మముల్ హర్షమున మ్రొక్కు  
హరియు రుక్మిణి సూచి అప్పుడిట్లనిరి  
అడలకేమిటికె మాయమ్మ సుభద్ర  
అత్తయునీకు మేనత్తయుగాన  
వింత వారెవ్వారు వీరి లోపలను  
బావ మరుదులు చాల భక్తిగలవారు

మధుర : తిమ్మక్కా! నీ రచనయొక్క ప్రభావము మా చేమకూర వేంకట కవిపై చాల యున్నట్లున్నదే.

రామ : బైను. నిజమేనుమా -

తల్లిదండ్రులు గారాన తన్ను బెనుప

వదినెలన్నులు కడు గారవంబునెరప

అల్ల యూరంత బలగంబునందునుండి

ఒంటి నెడ బాసిపోవనెట్లోర్పు మనసు

మధుర : అనియు, కుంతిదేవి నీకు మేనత్తగదా అత్తగారింటికి వెళ్ళడానికి దిగులుపడతావేమిటి? అని సుభద్రని మందలించెను చేమకూర కవి -

రంగా : కుంతిదేవి మేనత్తయ్యినను -

అత్తవారింట సకల భాగ్యంబులున్న

మగని మీదట తనకెంత మక్కువున్న

అడుపుట్టువు పుట్టింటి కానపడును

గాన సుభద్ర యొకతీరుగాగ నుండె

అని జాలి కూడ పడినాడుగద -

మోహనాంగి : అడవారికి పుట్టింటిమీద మమకారము తప్పదు- జానపదకవులు ఇట్లా అన్నారు గదా - “మానెడూ బియ్యమ్ము- మంకెన్నకూరా- మహారాజు గోత్రంబు నే పుట్టినిల్లా ...

మొల్ల : ఓబులేసుని కొండ వెలిసుండవలెనూ

ఎప్పటికి పుట్టిల్లు కలిగుండవలెనూ.

- తిమ్మక్క : కలిమియ్యది కలిమియ్యది కలిమి గెతనిండు !
- నా చిన్నారి తమ్ములను నిలిపివదిలయ్యజేయ్య!
- వెంక : అదదాన్ని నేను అయిపుడితిగానీ
- గండ్రగొడ్డలికింద కొమ్మనైనా చాలు
- మోహన : అహో బానపదకపులు ధన్యులు చేమకూర కవి పద్యమున  
కెంతటి వ్యాఖ్య లభించింది!
- పళని : అవునుమరి. మనుషుల మనసులో దాగిన మహత్తర  
విషయములను వెలికి తీసుకొనివచ్చి కావ్యరచన చేయు  
ఋషితుల్యుల రచనలు సుశాశ్వతములుగ నిలిచియుండును.
- రంగా : సత్యమే - తాళ్ళపాక తిమ్మక్క పాదములకు చేమకూర వేంకట  
కవి యిచ్చిన గౌరవము శ్లాఘనీయము -
- రామభద్ర : పాదములకా ?
- రంగా : అదేనమ్మా సుభద్రా కల్యాణ ద్విపద పద్యపాదములకు
- పళని : ఈ సందర్భమున తిమ్మక్కను అభినందించుచున్నాను. ఆమె  
చెప్పినట్లు గృహకృత్యములనుండి ఇంక కొంచెము తీరికచిక్కి  
మరిన్ని గ్రంథములను కూర్చగలిగినచో నెంత బాగుండెడిది!  
ప్పే- అది పోనిండుగానీ ఇదేమమ్మా పెద్దలు మధురవాణీ  
రామభద్రాంబలు కూడ మా చేమకూర యనుచున్నారు.
- మధుర : ఔను పళనీ! మా రఘునాథ భూపాలచంద్రుని ఆస్థానక్షేత్రమున  
మా తంజపురి యందు విరగబూచి కదా ఆ చేమకూర వెంకటకవి  
కవిత ప్రతి పద్యచమత్కృతితో ఆంధ్రదేశమునందంతటనూ  
కప్పురపు నెత్తపులెగజమ్మి దివ్యపరీమళ భరితము చేసినది.

పళని : ఊ ? చేమకూర ఘుమఘుమలాడు తాలింపులో రమ్యముగ నుండును గాని ఈ కర్పూరపు నెత్తావులేమిటి?

రంగా : పళనీ : నీవూరుకొనుము. నీతో వేగలేకపోవుచున్నాము. నీ వన్న తాలింపునే తీసికొందుము పోనీ అందులోనే సుమధుర పద్య కవితల ఇంపుగలదు గదా.

పళని : అమృత్యు, నీ కర్ణమైనట్లున్నది. మరి వీరికో ?

మొల్ల : వీరికేమిటి ?

పళని : అదే మా చేమకూర వేంకటకవి - మా తంజావూరు అనుచున్నారా - ఒకరి సొంతమా అనీ.....

వెంక : (నవ్వుతూ) అయిన నిష్పడేమందువు ?

మొల్ల : నిజముగా అది నీకు తెలియదా వెంకమాంబా !

రంగాజి : ఓయమ్మ మొల్లమాంబా ! నాకు తెలియును చెప్పుమందువా?

మధుర : రామభద్రలు : మాకు మటుకు తెలియదా ! రంగాజమ్మా ! ఉత్తపుణ్యమునకీ అల్లరి పళని నుడికించితిమి గానీ

పళని : నన్నేమి యుడికించితిరి తల్లలారా ! ఉడికి కూర్చొనుటకు నేనేమి చేమ దుంపనా ? బంగాళాదుంపనా ? ఇందాక రంగాజమ్మగారు వేయించిరి. మీరేమో ఉడికించితిమనుచుండిరి. (ఓరగా సరోజనివేపు చూచును). (సరోజని చిరు కోపముతో నవ్వుతూ చూచును).

గంగా : బంగాళాదుంప అంటే ? సరోజనికి సంబంధించినట్లున్నదే సోనార్ బంగ్లానా?

బెంగుళూరునాగరత్నం : ఓహో నీకు తెలీదు కదూ - సముద్రాలుదాటి వచ్చిన



విదేశీయులు బంగళా దుంపలని రుచి చూపించారు మనకి

తిమ్మక్క : సరోజని చిరుకోపానికి ఆర్థం తెలిసిందిలే నీతో చాలలేము పళని  
తల్లీ ! నీ చమత్కారమునకొక నమస్కారము.

మోహనాంగి : ఇంతకును పళని మాటలయర్థమేమనగా కవిత్వమునకు దేశ  
కాలముల భేదములేదు - సార్వత్రికమును సార్వజనీనమును  
శ్రేయోదాయకమును విశ్వశాంతి ప్రదాయకమును అయిన  
సుకవిత్వము ఎల్లెడలా సర్వులకూ శిరోధార్యము.

సరస్వతి : సత్యమును సర్వసభ్య సమ్మోహనకరముగా వక్కాణించినది  
మోహనాంగి.

కలభా : నీవు చెప్పినది వీరందరెరుగుదురమ్మా - ఈ పళని యుండి  
యుండక చమత్కారములతో చంపుచున్నది.

పళని : ఏమి ? ఏమి ? సరస్వతీదేవి సమ్ముఖమున ఆ మాటలు.

కలభా : తప్పు. తప్పుగానేయంటిని. అమ్మవారి శాపము వలన  
భూలోకములో ద్వారకానగరములోని మానవకాంతగా  
జన్మించినప్పటి నుండి యు ఈ ఆలవాటు అబ్బినది. అదేమో  
తప్పించుకొనలేకున్నాను.

మనోరమ : అంతేనా? పింగళిసూరన్న గారి తెలుగుదనము వల్ల కాదా?

(అందరూ చిరునవ్వు హేలలు చిల్చుదురు).

గంగా : తిమ్మక్కా! నీ మృదు కవితకు నా అభినందనలందుకొమ్ము.  
ఒక్కసారి నీ భర్తగారి పదకవితను కూడ వినించమని  
కోరుచున్నాను.

రామభద్రాంబ : మధురవాణి - ఔనౌను - తప్పక వినింపవలసినదే.

తిమ్మక్క : (చిరుసిగ్గుతో నవ్వి) అటులే. మావారి కున్నంత గాత్రసౌలభ్యము నాకులేదు. అయినను మీరు అడిగితిరి కనుక ప్రయత్నింతును.

శారద : గోదాదేవి ఏదియో అలోచించుచున్నది. ద్రవిడ కన్యారత్నమా !  
శ్రీ రంగేశ్వర భక్తి భాండారమా ! చూడికుడు త్రవాచ్చియార్ !  
అలంకార ప్రియా బాలా తస్యతాః పుష్పమాలికా !  
జనకాజ్ఞాత వృత్తాంతా ! సాధమ్నిల్లే దధౌరహః  
అని స్తుతింపబడినదానా !

కలభా : (స్వాచ్చిష్ట మాలికా బంధ గంధ బంధురజష్టవే  
విష్ణుచిత్తతనూ జాయగోదాయై నిత్య మంగళమ్  
అని మంగళా శాసనమొనర్పబడినదానా 'ఓ అండాళ్'  
నీవు రచించిన పాశురమును వినిపింపుము.)

మోహనాంగి : అసలే ఆమె ముఖ సౌందర్య వైభవమును చంద్రుడపహరించినాడు.  
కానీ చంద్రుని సౌందర్యమునే ఈమె అపహరించినదని  
లోకముచేత నీలాపనింద పొందినది - దిగులు పడదామరి.

సరోజిని : ఏమేమి ? ఆంధ్ర భోజులవారి అడుబిడ్డ ఏమిటో  
చమత్కరించుచున్నదే - నాకు సరిగా నర్థముకాలేదు -

రామభద్రా : హుణభాషా వైశారద్యమునూ వంగదేశ ప్రభావమునూ సైతము  
కలిగి యుండుటచేత సరోజినీనాయుడూ, నీకట్టి సందేహము  
కల్గుట సమంజసమే -

మధు : అంతవరకెందుకు రామభద్రాంబా! కృష్ణదేవరాయల ప్రౌఢ  
పద్యములు మనవారికైన తొందరగా అర్థము కావుకదా.  
అందుండుండవ్వయ సద్మపద్మవదనుండు..... మొదలైన  
పద్యాలంటే -

మోహన : ఔను - ఆయన కవితా ప్రావీణ్య ఫణిశుడు.

గంగా : తిరుమలాంబా ! ఆండాళ్ నీలాపనింద సంగతి ఏమీ? నీ తండ్రి గోదాదేవి పేరుననే కావ్యము రచించెను గదా -

పళని : ఆ ధీమాతోనేగదా తిరుమలాంబ కొంటెతనము వెలయుచి ఊరించుచున్నది -

కలభా : పళనీ !

పళని : (తప్పన్నట్లు లీలగా లెంపలు వాయించుకొంటుంది).

కలభా : చెప్పు తిరుమలాంబా !

మోహన : అమ్మా ! హంసవాహనా !

చేర్చుక్కగా నిడ్డ చిన్ని జాబిల్లిచే

సిందూర తిలకంబు చెమ్మగిల్ల

ఆవతంస కుసుమంబునందున్న యెలతేటి

రుతికించి దదంచిత శ్రుతులనీన

తరుణాంగుళిచ్ఛాయ దంతపు సరకట్టు

లింగి లీకపు వింత రంగులీన

ఉపనిషత్తులు బొటులై యోలగింప

పుండరీకాసనమున కూర్చుండి మదికి

నించు వేడుక వీణ వాయించు చెలువా !

నలువరాణీ ! ఆవధారు -

పైరంధ్రుల్ పైకెత్తికజ్జలము పక్షుశ్రేణికం దీర్చవా

లారుంగన్నులమీద జూచుతరి ఫాలించచ్చతుర్థినిశా

స్ఫారేందుంగనెవక్త్రమ - మక్కనుటగాక ఆత్మప్రభా

చోరుండుండగ తన్ను తద్గ తవిభాచోరం బనున్ లోకముల్.

మధుర : ఆహా! ఆనన్య కృతి ప్రబంధయైన ఆముక్తమాల్యదాకర్త శ్రీకృష్ణ దేవరాయల చమత్కారము శ్లాఘనీయము. ఆయన పుత్రికయైన తిరుమలాంబ తన తండ్రి కావ్యమున నాయికయైన ఆముక్తమాల్యదను ఆటపట్టించుట సాగసుగనేయున్నది.

రామభద్ర : తండ్రిగారి మహత్తర విద్యా వైదుష్యము తనయకు ఆబ్బుటలో నాశ్చర్యమేమున్నది. కృష్ణరాయల ప్రోత్సాహమువలననే తిరుమలాంబ మరీచీ పరిణయము వరదాంబికా పరిణయము అను రెండు ప్రబంధములను కూర్చినదనుకొందును.

గంగాదేవి : మధురవాణీ ! పండితపుత్ర : పరమశుభ్ర : అన్నారు గదా -

పళని : ఔనాను పండిత పుత్రిక విజ్ఞాన విశారద

కలభా : అమ్మవారి కొలువున ఈ సాంజనపక్షపాతముతప్పలేదే -

ఇరావతి : అమ్మవారి కొలువు - గనకనే అప్పలేదు.

మొల్ల : తిరుమలాంబ అన్యధా భావింపలేదుగదా -

రామభద్ర : లేదు లేదు. మృదుమనస్కులెన్నడును అన్యధా భావించరు.

మోహనాంగి : నా తండ్రియొక్క లోకోత్తర ప్రతాపమునకు, నునిశిత రాజ నీతిజ్ఞతకును, అత్యద్భుత కావ్యనిర్మాణ చాతుర్యమునకును నేనెప్పుడును ముగ్ధురాలనగుచుందును. అష్టదిగ్గజకవులన్నట్టు నా తండ్రిగారు ఆవతార పురుషుడనిపించును.

ఇందీ వరంబులనీను క్రాల్లన్నుల

శరదందుముఖులు చామరములు వీవ

పణినసూనుకణాదబాదరాయణ

నూత్రఫక్కి విద్వాంసులు పన్యసింప

మూరురాయర గండ పెండార మణి

మరీచిరింఛోలి గలయనావృతములగుచు

నం కపాళి నటద్దుకూలాంచలములు

చిత్రమాంజస్థ విభ్రమశ్రీ వహింప

గనా తండ్రి సింహాసనము న ధిష్ఠించు

విధమునా కన్నులకు కట్టినట్లుండును.

ఆ భువనేశ్వరదేవి శక్తిపీఠమును నెలకొల్పిన విద్యారణ్య శ్రీపాదుల పుణ్య దీక్షకు, శ్రీ విరూపాక్షస్వామి కనుతుదల ప్రసరించు చిరునవ్వు కాంతులకు నేను అబ్బుర పడుదును ! ఆ హంపీలో - హుఁ అదియొక స్వర్ణయుగము, అచటఁ బుట్టిన చిగురు కొమ్మైన చేవ - ముత్యాలముగ్గలూ, పూలతోరణాల ద్వారబంధాలూ, నూత్రపట్టినట్లా వీధులూ, కేదారంపు కుల్యాంతరస్థలి నిద్రించు బాతువులూ, ఆ పుష్పలావికల వేళాకోళములు, రాజనాల బియ్యమూ, కృష్ణ బజారు, విఠల బజారు మొదలైన బజార్లలో రాసులుపోసి, కుంచాలతో నవరత్నాలు అమ్మిన వైనమూ - ఎన్నని చెప్పను ? విద్యానగరమునకు సంబంధించిన ఏ ఒక్క విషయమునూ నేను మరువలేకున్నాను.

గంగా : నీవేకాదు మోహన తిరుమలాంబ ! ఎవ్వరును మరువలేరు. అందునా నీవా విద్యానగర చక్రవర్తి కుమార్తెవు - నేను ఆ నగరపు యువరాణిని. నాకును హంపీని తలుచుకొన్నచో గుండె గొంతుకలోన కొట్టాడునో యమ్మా ! అయినను కాలపురుషుని లీలల కెవరు ఎదురునిలువగలరు ?

రంగాజమ్మ : ఏమైనను మీ ఇద్దరి అదృష్టమునకు నేను ఈర్ష్య చెందుచుందును.

పళని : ఆ ఏమదృష్టములే! వారేమి కనకాభిషేకములు చేయించు కొనిరా?

రంగా : కనకాభిషేకము మాట ఏమోగాని కృతులను మాత్రము అంకితము పుచ్చుకొనలేదు.

పళని : నేను కావ్యములను అంకితము పుచ్చుకొన్న మాటనిజమేగాని మహారాజుతో కలిసి నాటకములలో నటించలేదే ?

రంగా : ఎందుకు పళని నా వెనుకపడినావు ?

పళని : నేను వెనుకపడటమేమిటమ్మోయి ?

వెంగమాంబ : ముందే పడినదటలే రంగాజీ !

(చిన్న నవ్వులు) -

మొల్ల : ఎక్కడనట ? సాహిత్య సముద్రములోనా - మరి ఒడ్డుననా ?

రంగా : మొత్తముమీద గంగా తిరుమలాంబ లిరువురూ వదినా మరదళ్ళ వరుసయే.

పలని : చిత్రమేమనగా నిచట వదినామరదళ్ళ వరుసలు, అత్తకోడండ్ర వరుసలు, అప్పచెల్లెళ్ళ వరుసలు, తల్లిబిడ్డల వరుసలు, గురుశిష్యుల వరుసలు అన్నియు సమకూడినవి.

గంగా : గురుశిష్యుల వరుస ఎవరు పోని.

పళని : ఇంకెవరు రంగాజమ్మగారు గురువు నేను శిష్యురాలను కాదా?

రంగా : ఆహా! పంగనామములు !

వెంగమాంబ : నీకెంతసేపును రంగాజమ్మ మీదనే కన్ను

ఆ వరుసలేమో ఆర్థమగునట్లు చెప్పరాదా మాకు ?

పళని : రఘునాథుని భార్యలుగా పరిగణింపబడు రామభద్రాంబా మధుర  
వాణులు రంగాజమ్మ కత్తగార్లు కారా ?

వెంగమాంబ : ఔనులేవమ్మా నీతో చాలలేమని ముందే చెప్పాముగదా.

గోదా : (11వ పాశురము చదువుతుంది).

మొల్ల : గోదాదేవి ఈ పాశురమునకు ఆర్థము కూడ చెప్పినదో.....

గోదా : <sup>11వ</sup>దీని ఆర్థమిది.

ఓ గోపబాలికా ! బంగారు తీగెవంటిదానా ! పుట్టలోనున్న  
సర్పము యొక్క పడగవంటి నితంబ ప్రదేశముకలదానా !  
అడవిలో నున్న నెమలి వంటిదానా ! కన్నెలమందరము నీల  
మేఘశ్యాముడైన శ్రీకృష్ణుని గూర్చి పాడుచుండగా నీవు ఎంతకును  
నిద్రలేచి రావేమమ్మా ? అని

సరస్వతి : (నవ్వు మొహంతో) - ఓహో చూడి కుడుత్త నాచ్చియార్ !  
హృదయంగమంబైన పోలిక చెప్పినావు ? పుట్టలోనున్న సర్పము  
యొక్క పడగవంటి నితంబ ప్రదేశము కలకన్య ఆనియా ?

కలభా : శ్రీ రంగ నాయకుల ఎన్నిక అయిన గోదాదేవి వర్ణనము  
సామాన్యమా దేవి!)

సరోజని : మనమిట్లు మాట్లాడుకొనుచునే యున్నాము. మన ఏకసక్యములకు వాగ్వాణపు విసురులకు ఏమాత్రము చలించక గిరిధర గోపాల ధ్యాన నిమగ్నమై యున్నదే. ఈ రాజస్థాన భూమండల ముక్తమణిస్థాయి మీరాబాయి, ఇప్పుడు తను రచించి పాడుకొన్న భజనలలో నొకదానిని పాడి - తోయజాత భవచిత్త వశీకరణై కవాణిని సేవించదా ఏమి ?

(మీరా పలకదు).

(ప్రక్క నున్న ఆక్కడేవి మృదువుగా మీరా భుజం తట్టును).

మీరా : (ఉలిక్కిపడి) - ఏమంటివి సరోజని - ఆఁ టులనే భజించెదను (పాడుతుంది)

మొల్ల : మధురాలి మధురరసము ఒడ్డులొరసి మేరమీరి వెల్లువ అయి మాతో పాటు గీర్వాణిని సైతము ముంచివేసినదోయి మీరాబాయి.

మధుర : వెంగమాంబా ! నీ కవిత్వము మాత్రము తక్కువ రసభరితమా?

సరస్వతి : (ఊఁ సమస్యలివ్వమంటావా ? వెంగమాంబా !

వెంగ : అంతకంటేనా అమ్మా !

సరస్వతి : “నా రూపము చూచి లచ్చినగదె ఖగేంద్రా !”

వెంగ : ధారుణి నీటన్ మునిగిన

కారణమున దాని నెత్తు కార్యంబుననీ

ఘోరాకారము దాల్చితి

నా రూపము చూచి లచ్చినగదె ఖగేంద్రా.

అంతా : భేష్ భేష్ బాగుంది.



సరస్వతి : (నవ్వుతూ) రెండవ సమస్య.

“శ్రీ విష్ణుండనగ నాకు సిగ్గగు గరుడా !”

మీరా : ఆహా ఏమి సమస్యలిచ్చుచున్నది దేవి - చిత్రముగానున్నవే

కలభా : విష్ణుమూర్తి భయముతో పాటు పరాహవతారమున పొందిన  
సిగ్గును కూడ వివరించవలదా మరి ?

సుభద్రా : నారీ వాదమువారు ఈ విషయమున ఏమందురో ?

మనోరమ : పూర్తిచేయవమ్మా వెంగమాంబా !

వెంగ : ఆ వైకుంఠపురమున కేవిధము  
న వత్తు లక్ష్మి యెకసక్కెముగా  
నీవెవ్వడనుచు నడిగిన

శ్రీ విష్ణుండనగ నాకు సిగ్గగు గరుడా !)

(అంతా ముసి ముసి నవ్వులతో గోదాదేవిను చూస్తారు. ఆమె  
సిగ్గుపడుతుంది).

రంగా : అమ్మరా ! ముద్దుల గుమ్మరా ! ముత్యాల సరమ ! రా ! శ్రీ  
కలాబిరుదుల చెలియ రావమ్మా?

లల్ల : ఎవర్ని పిలుస్తున్నావు ? గోదాదేవి నా రంగాజి !

రంగాజి : కాదు మన తిమ్మక్క నాయిక అయిన సుభద్రని పిలుస్తోంది.

పళని : అదమ్మా సంగతి సుభద్రా కల్యాణంలో వన్నమాట ఈ పిలుపులు.  
ఆ, వేంగమాంబా ! మంచి మాటలు రెండు చెప్పు !

వెంగ : ఏకాంత రాముడు వేంకటాచలాధీశుడై ఏడు కొండలపై నుండి  
కలియుగ ప్రజలను కాచుచున్నాడు. కలౌ వేంకటనాయక ,

అన్నారు పెద్దలు. శ్రీ వరాహ నరసింహస్వామియు అర్త రక్షణ పరాయణుడై భక్తులకు కొంగుబంగారమై వర్ధిల్లుచున్నాడు. వేదశి ఖ్యాధ్వనీన మరవింద సఖమ్ము ఆమరేంద్ర పూజితంబైన శ్రీనివాస దివ్య పాద యుగళమునకు మ్రొక్కి ప్రజానీకము ముక్తిపదమును పొందెదరు గాక -

అందరూ : ఔను ఔను తరుణోపాయమును చక్కగా ఔప్పితివి వేంకమాంబా!

కలభా : అది సరే వారిని వీరిని కవిత్వము వినిపించుమనుచున్నదిగాని ఇదేమిటమ్మా ఈ సరోజనమ్మ తన కవితను వినిపించి అంబుజాననురాణిని, భారతీమాతను అర్పించుట యెప్పుడట?

సరోజని : ఎప్పుడని నన్ను ప్రశ్నించుచున్నావా కలభాషిణీ ఆయినచో నిప్పుడు మన ఇరువురకు పడినదే జగడము.

కలభా : (భయము నటించుచు) అమ్మయ్యా జగడమే? నేనెట్టులును ఓడిపోవుట ఖాయము. అప్పుడు రాజనీతిజ్ఞు ప్రపంచ ప్రఖ్యాత కవికోకిలవు అగ్రాసనముద్రాధికార పదవీ విభాసితవును ఆయిన నీవు వదలుదువా?

సరస్వతి : (నవ్వుచు) - ఆయిన సరోజని నిన్ను కారాగారమున నుంచునా ఏమి కలభాషిణి !

సరోజని : అందనుమానమేమి దేవీ ! కలభాషిణిని తప్పక కరాగారమున నుంచవలసినదేగదా - నెరజాణయైన ఈ పెంపుడు రామచిలుకను నీవుగాని వదలితివి మహాదేవీ ! ఎవరైన నిట్లు, యధేచ్ఛగా విడిచిపెట్టుదురా ?

సరస్వతి : ఔ నౌను (నవ్వుతో) నీవు చెప్పినది నిజమే సరోజినీ !

కలభా : జననీ ! నీవు ఎట్లర్థము చేసికొనినను నాకేమి భయము ?

ఎందుకనగా....

సరస్వతి : నా భుజాపంజరమే నీకు శ్రీరామరక్ష గనుక -

కలభా : ఆట్లు చెప్పుము దేవీ ! (గర్వముగా చూచును).

సరోజిని : ఆమృత్యు కలభాషిణి కలకదీరినదిగదా - తల్లీ భారతీ !

తటిల్లేభా తస్మిమ్ తపనశశివైశ్వానరమయ్యం

విషణ్ణం షణ్ణమప్యపరి కమలానాం తవకళాం

మహాపద్మాటవ్యాం మృదితమలమాయేన మనసా

మహాంత : పశ్యంతో దధతి పరమాహ్లాద లహరీమ్

కలభా : (సరోజిని! నీ బాంగిల్ సెల్లర్ లో నుంచి రెండు పాదములు చదువుము.

సరో : Bangle Sellers are we  
Who wear Our shining loads  
To the temple fair  
Who will buy these delicate bright  
Rainbow colour circles of light?  
Lustrous tokens of radiant lives  
For happy daughters of happy wives. )

(అందరూ బావుందని తలలూపుతుంటారు).

2. Some are like fields of sunlit corn,  
Meet for a bride on her bridal morn.  
Some like the flame of her marriage fire.  
Or rich with the hue of her heart's desire.  
Twinkling, luminous, tender and clear.  
Like her bridal daughter and bridal tear.

సరస్వతి : (స్మితస్మేరముఖియై) - Sarojini, My Dear! I am proud of your excellent poetry.

(సరోజిని తల వంచి నమస్కరించి వెళ్ళి కూర్చుంటుంది).

గంగా : మధురవాణీ ! సమరనిశ్శంకుడగు రఘునాథ నాయకుడు రచించిన రామాయణమును నీవు సంస్కృతములోనికి అనువదించితివి గదా ! అందలి శ్లోకములను చదువుము. కనకాభిషేకమును గైకొనిన మొదటి స్త్రీవి నీవుగదా - నీ తదుపరి రంగాజమ్మయు పొందినదనుకొనుము. తండ్రి కొడుకులైన రఘునాథ, విజయరాఘవులిరువురును మీ ఇరువురకు తమ తమ కాలములలో కనకాభిషేకము లొనర్చిన రసగ్రహణ పారీణులు

మోహనాంగి : అవును తాను పాలించిన సువిశాలమైన రాజ్యముల కంటే ఖడ్గముతో జయించిన మహా విజయముకంటే ఏ చక్రవర్తియైనను తను పోషించిన లలిత కళల చేతను ముఖ్యముగా కావ్యముల సంకీర్తన పుచ్చుకొనుట చేతను చిరకీర్తిని గడించును. పృథ్వీపైనా యా భాషలున్నంతవరకు సూర్య చంద్ర నక్షత్రములున్నంత వరకు వారి పేరు చిరస్థాయిగ నుండును.

కలభా : నేనొక చిన్నసమస్య నిచ్చుచున్నాను పూరింపవమ్మా మధురవాణీ

మధుర : అట్లే కానిమ్ము.

కలభా : “కింతే సంతాన పాదపాయంతే” -

మధుర : (నవ్వుచు) కతి కతి నక్షితి పతయః కింతే రఘునాథనాయకా యంతే, భువిబహుపః కిలతరవః కింతే సంతాన పాదపాయంతే.

సభలో : బాగున్నది బాగున్నది.)

వళని : ఆ ప్రాకృత సమస్యను గూడ పూర్తిచేయవమ్మా మధురవాణి!  
అదే ఆ సమస్య - వడ్డ ఇవ రహుణాహరాయపాహోహి -

మధుర : తెళ్ళొక్కొక్కసుహావహా - సుహయరవి యయ రాహహాంస  
ఇణం దెణిణియతణుమం వడ్డయిరహుణాహరాయపాహోహి-

మనోరమ : ఈ ప్రాకృతము అర్థమగుట కష్టమే -

మధురవాణి : దీనినే సంస్కృతమున చదివెదనులెండు.

త్రైలోక్య సుఖావహ శుభకర విజయరాఘవ శశినం  
దృష్ట్వా నిజతనూజం వర్ణతే రఘునాథరాజ పాదోధిః

సరస్వతి : (చతురమధురవాణీం సమ్యగాకర్ణ్య యస్యాః  
సదసి, మధురవాణీ నామదత్తంత్య యైవ  
సరసకృతి విధాయాం సాధుమేధా విశేషా  
స్వధిక పటుర శేషాః అంబుజాక్షీ నుసైషా)

ఐరావతి : వీణా వాదనమునందు అవధానములందు కూడ ఆశేష  
ప్రజ్ఞాపాటవములు గల శేముషీధురీణవు గదా నీవు మధురవాణి!

చాతుర్యమేతి కవితాసుచతుర్విధాసు  
వీణాకలా ప్రకటనే భవతిప్రవీణా  
ప్రజ్ఞామియం నిపుణమంచతి పాణినీయే  
మేధాం వ్యవనక్తి బహుధా వివిధా వధానే

కల : (రామభద్రాంబా! ఇద్దరు రఘునాథులకూ అభేదం చెప్పు రాసిన  
కవిత్వం వినిపించవమ్మా?)

రామభద్రాంబ : అట్లే కలభాషిణిః

అధివేదితత్రమణి పీఠికాంతరే

హరినీలజాలరుచి హరిరోచిషమ్

కనకాంబరద్యుతి కటీ తటం

కరుణా రసోర్మిలకటాక్ష వీక్షణమ్

మృగనాభి చిత్రక మనోహరాననం

మణికుండ లాంచిత కపోలమండలం.)

అంతా : (నవ్వుతారు ముసిముసిగా) -

లల్ల : ఆహా! భర్తనీ భగవంతుణ్ణీ అభేదం చేసిరాసిందే రామ భద్రాంబ  
- అట్టి పురుషోత్తముడైన భర్తలభించటం ఎంత అదృష్టం -

కలభా : రఘునాథాభ్యుదయమునించి ఇంకో శ్లోకం చదువుతావా?

రామభద్రా : అబ్బే

అధికశ్రియ మచ్యుతేంద్ర సూనుం

రఘునాథం రఘునాథ మేవసాక్షాత్

హృదయేకలయంతియే మహాంతః

పరమానంద భరాత్త ఏవధన్యా

ఆ రఘునాథుని ఆస్థానమున చోటుచేసుకొన గలుగుట నా  
అదృష్టము ఆయన లక్ష్మీవిలాస భవనమున నెందరెందరు  
కవులకు సన్మానములు చేసెనో యెరుగరాదు. మధురవాణికి  
కనకాభిషేకమును కూడ చేయించెనుగదా ఆ భూజాని.

మధురవాణి : ఔను ఆ రాజుసరసన వసియించిన కవినమూహము యొక్క  
భాగ్యము చెప్పనలవికాదు.

మాటలనేర్చులాసరసమార్గము లాకొలుపుండు రీతులా  
పాటల గంధు లా కళల భాగ్యములా బహుదాన లీలలా  
నాటకశాలలా యొకటనన్ పలదెన్నిట జూడనన్నిటన్  
మేటియు కీర్తిలోలుడునుమీ రఘునాథస్మపాలుడిమ్మహిన్

సరస్వతి : ఏదీ - నీ సంస్కృత రాయణము నుండి ఒక శ్లోకము చదువుము.

మధుర : చిత్తగించుము మాతా!

భవ్యం విహాయభరతో మణిముద్రికే త్వాం  
సామ్రాజ్యపాలన మంజులతా ప్రకారే  
పాదూర్ద్వయం రఘుపతిం ప్రణయాద్యయాచే  
కింనస్తునా మ్యహహ, తత్కవితోపకారం

గంగాదేవి : (అష్టభాషా కవయిత్రీ! సంగీతకళాకుశలా! సాహిత్య సభా  
విరాజమానా! రామద్రాంబా! నీవుకూడ రెండు సమస్యలైనను  
పూరించవలెను -

రామభద్ర : కానిమ్ము గంగాదేవీ!

గంగా : నీకిష్టమైన సమస్యయేలే.

రా రాజని యచ్యుతేంద్రు రఘునాథస్మపా!

రామభద్ర : (సిగ్గుతో నవ్వుతో) - ఇది ఆనాడే సభలో పూరించితిని గదమ్మా  
ఏరీ నీ సరిరాజులు - భూరమణులు నిన్ను చాల పొగడుదురుభళీ  
స్వారాజనిరే రాజని రారాజని యచ్యుతేంద్రు రఘునాథస్మపా.)  
ముద్దుపళని: బహుచక్కగ అతికినట్లు సరిపోయినదిలే గాని పాకృత సమస్యను  
మరల గుర్తుతెచ్చుకొనుము.

రామ : కానిమ్ము పళనీ! నేను సిద్ధము.

పశని : "రహుణాహుఖ్యతి చందిరో విహాణ"

రామభద్ర : ఇదీ పాతదేగదమ్మా!

పరిపుణ్ణ కళావౌసాహమాణో, సేవాయం సక్కుళణోచ్చ సేవ్యమాణి.

సహి ఎనచెంది -రహుణాహుఖ్యతి చందిరో విహాణ.

తిమ్మక్క : సంస్కృతమున కూడ -

రామభద్ర : పరిపూర్ణ కలాభిశోభమానః ఆభితః సత్కులనిత్య సేవ్యమాన

సఖి! యశః చంద్రికాభ్యో - రఘునాథక్షితి చంద్రో విభాతి

రంగాజీ : శ్రీ రామభద్ర కరుణాకటాక్షలబ్ధ సారసారస్వత ప్రవర్ణమాన

శతలేఖినీ సమసమయ లేఖినీ యాష్టభాషా కల్పిత

చతుర్విధ కవితానుప్రాణిత సాహిత్య సామ్రాజ్య భద్రపీఠా

రూఢా! రామభద్రాంబా! బాగున్నదమ్మా!

కలభా : మొల్లా! చమత్కారంగా వుంటుందే ఆ గుహుడి పద్యం - ఆదే

వాల్మీకంలో లేనిది రాశావూ - దాన్ని వినిపించు.

మొల్ల : అట్లే

సుడిగొనిరా మపాదములుసోకిన ధూళివహించిరాయయే

ర్పడనొకకాంతయయ్యెనట పన్నుగనీతనిపాదరేణువి

య్యెడవడినోడ సోకనిదియేమగునో యని సంశయాత్ముడై

కడిగె గుహుండు రామపదకంజయుగంబు భయంబు పెంపునన

మనోరమ : చాలా చక్కగా వుందమ్మా మొల్లా ఈ పద్యం.

సుభద్రా : అంజనేయుడు శ్రీరాముణ్ణి వర్ణిస్తాడు చూడు. ఆ

పద్యం.....



మొల్ల : వినాలనుందా సుభద్రాకుమారీ ! ఇదుగో చదువుతున్నా ను

నీలమేఘచ్ఛాయబోలు దేహమువాడు

ధవళాబ్జ పత్ర నేత్రములవాడు

కంబుసన్నిభమైన కంఠంబు గలవాడు

బాగైనయట్టి గుల్ఫములవాడు

తిన్ననై కనుపట్టు దీర్ఘబాహులవాడు

చక్కని పీనవక్షంబువాడు

పద్మరేఖలు గల్గు పదయుగంబులవాడు

ఘనమైన దుందుభి స్వనమువాడు

కపటమెరుగన్ని సత్యవాక్యములవాడు

రమణి ! రాముండు శుభలక్షణములవాడు

ఇన్నిగుణముల రూపింపనెసగువాడు

వరుస సౌమిత్రి బంగారువన్నెవాడు

మహాదేవివర్మ : తేటతెనుగును చిన్ని చిన్ని సంస్కృతపదాలతో మేళవించి  
యెంతమధురంగా చెప్పావు మొల్లా !

మొల్ల : ధన్యురాలిని మహాదేవీ !

లల్లా : మొల్లా ! ఇందాక దత్తపది ఎంతబాగా పూరించావు

గోదా : మా కళ్ళముందు నారాయణమూర్తిని సాక్షాత్కరింపజేశావు  
మొల్లా !

అక్క : గోదాదేవికి ప్రీతిపాత్రమైన వర్ణన చేశావు.

మీరా : ఎందుకనో తెలీదు ఇంత అద్భుతంగా హృదయంగమంగా  
కవిత్వం రాయగలం. ఏ పనిచేసినా మనః పూర్వకంగా చేయగలం.

కాని మన మీద అనుమానపు నీడ పడటం మానలేదు. నన్ను ప్రజలెంత అనుమానించారో ఆ గిరిధర గోపాలునికే తెలుసు.

వెంగ : నాకూ నీ పరిస్థితే ఎదురయింది మీరాబాయి. శ్రీకృష్ణదేవుడే సాక్షి ఆడపుట్టుక పుట్టడం కన్నా ఆడవిలో మానై పుట్టటం మేలేమో. మహాదేవివర్య సైతం ఎంతబాధ పడింది. విమర్శలకి -

పళని : ప్రజల్లో సగభాగం వున్నమనం ఎందుకని సరిగా విద్యావంతులం కాలేదో నాకర్థం కాదు. తర్వాతైనా ఈ పరిస్థితి చక్కబడితే బావుండును.

సుభద్రా : ఆధునిక కాలంలో చక్కబడుతోందని విన్నాను.

గంగ : తిమ్మక్క చెప్పిందిగా ఇంటిపనులతో సమయం దొరకటమే గగనమని.

రంగ : ఇంటిపనులు కావచ్చు. బ్రతుకుతెరువు కావచ్చు. తప్పుదుకదా. వేదకాలంలోనే గొప్పగా చదువుకున్న వాళ్ళుండే వాళ్ళు గణితమూ, వేదమూ సరిసామర్థ్యంగా, నిర్వహించిన గార్లిమళ్ళీవుడై బావుండు - తర్వాత అభివృద్ధి చెందటం పోయి వెనకపడిపోయాం ఇది బాధాకరం. ఆడపిల్లల్ని గర్భంలోనే హత్య చేస్తున్నారట ఈమధ్య. ఇది మరీ బాధాకరం.

గోదా : అన్నట్టు రంగాజీ ఈ సత్యలోకంలోనే ఆధునికుడైన ఒక కవి. పేరు చిలకమర్తి లక్ష్మీ నరసింహంగారు అనుకుంటా ఎప్పుడూ ఒక పద్యం చెప్తుంటాడమ్మా.

గోదా : చదువన్నేర్తురు పూరుషులుం బలెను శాస్త్రంబుల్ పఠింపించినన్  
ఆదుమన్నేర్తురు శత్రుసేనల ధనుర్వాపారముల్ నేర్పుచోన్  
ఉదితోత్సాహము తోడ నేలగలరీ ఉర్విన్ ప్రతిష్ఠించుచో

ముదితల్ నేర్వగరాని విద్యగలదే ముద్దార నేర్పించినన్ ఆని

అక్కదేవి : ఆయన ఎంత చక్కగా చెప్పాడమ్మా. నిజానికి స్త్రీలు ఏ రంగంలోనూ వెనకపడరు సరికదా ముందుంటారు. వాళ్ళకున్న శ్రద్ధాసక్తులు పురుషులకుంటయ్యా? అంటారాయన. శారీరకంగా కొందరు స్త్రీలు బలంగా లేకపోవచ్చుగానీ వాళ్ళ మేధా ఆసన్నం.

పళని : అయ్యో అక్కమహాదేవీ నేర్పిస్తేనే కదా ముద్దరాళ్ళు నేర్చుకునేది. ఆ నేర్పించువాడే పురుషుడు. శంఖంలో పోస్తేగానీ తీర్థం కాదన్నట్లు మనం ఎప్పుడూ ఆధారపడి బతికేవాళ్ళమే అవుతున్నాం. ఆర్థిక స్వాతంత్ర్యం ఎంతవుండనీ సంఘంలో మనది రెండవ స్థానమే. పైగా కుటుంబ బాధ్యతలూ పిల్లల్ని కనడం పెంచడం వీటితో సతమతమై పోతుంటిమి గదా సరే ఈ మాటలకేం గాని మళ్ళీ కవిత్య చర్చలో పడదాం.

మధుర : రాజనిభాననా ! సరసురాలివె ? జబ్బుగనల్లినా వదే మేజడ ?

రంగాజీ : ఇంతకంటే వలెనా ?

మధుర : పలనొప్పుబిగించియల్లవే  
ఓ జవరాల ! పనియున్నది దానితో.

రంగాజీ : దోసము దోసమే మహా.

రాజగునట్టి యవ్విజయ రాఘవు మేన్ చిగురాకెమానినీ !

కలభా : ఓహో ఏమి తంజపురి చమత్కారాలు. తల్లి సరస్వతి చిరునవ్వు లొలికంచుచున్నది.

మనోరమ : ఏదైన నాట్యప్రదర్శనము కూడ ఏర్పాటు చేయరాదా కలభాషిణీ!  
దేవి మరియును ఆనందించును.

కలబా : దేవి పేరెందుకు ? నాట్యము చూడవలెనని యున్నదనరాదా  
తంబురాట్టే! మళయాళదేశనృత్యములైన కూడియాట్టం మోహినీ  
ఆట్టం మొదలగునవి ఇంకొకపరి తిలకించెదవుగాని ఇప్పుడు  
ఆంధ్రనాట్యమును చూడు- సిద్ధమా లకుమా ?

సరో : ఎవరమ్మా ఈ లకుమ ?

కలబా : రెడ్డిరాజ్య కళారమణిహారమున చెన్నొందిన మణిపూస లకుమ.  
భరతముని భోజదేవాది పండితోక్తు  
లరసి యభినయ శాస్త్రంబుదరచి రచన  
చేసె సుకృతి 'వసంత రాజీయ' మనగ  
రాజ సుందరుడగు కుమారగిరిరెడ్డి  
కుమారగిరిరెడ్డి లక్షణశాస్త్రం రాస్తే దానికి లక్ష్య ప్రాయంగా  
నృత్యం చేసేది లకుమ. కొండవీడులో గృహరాజు మేడపేరు  
వినగనే తలపునకు వచ్చునది లకుమాదేవి.

లకుమ : నా పరమాదృష్టము పండి రాజశిల్పి అయిన కుమారగిరిరెడ్డి  
కాలంలో పుట్టాను. ఆయన అభినయ శాస్త్రానికి లక్ష్య  
ప్రాయమైనాను.

“వేదానుద్ధరతే జగన్నివహతే భూగోళముద్భిభ్రతే దైత్యాన దారయతే  
బలింధలయతే... దశాకృతి కృతే కృష్ణాయతుభ్యంనమః  
అనిపాడుతూనేనుదశావతారనృత్యంచేస్తే ముగ్ధుడయ్యేవాడాయన  
అకలంకార్థ సహస్రధాభినయ విద్యాకౌశలీధామ ఈ  
లకుమా దేవిహరి ప్రియా సదృశలీలా రూపనా స్థానలా  
సికగా గాంచుచు నక్కు మారగిరి సుశ్రీ నాట్యవేదార్థ సా  
రకళా చర్వణ ధూర్యహత్వ మెసలారంగా వినోదించెడున్

చంద్రరేఖ : బాగు బాగు లకుమదేవీ ! విజయరాఘవమూనాథ చంద్రుని ఆస్థానంలో నేనూ అట్లాగే నర్తించేదాన్నిలే మరి మూ చట్టేమి గురించి చెప్పలేదే కలభాషిణి.

మాచల : 'నవలక్ష్మధనుర్ధరాధినాథే పృథివీంశాసతి వీరరుద్ర దేవే' అని ప్రశంసింప బడిన ఏరాధి వీరుడైన ప్రతాపరుద్ర ప్రభువుకి కూర్చు నెచ్చెలిని. రాజనర్తకిని. ఆంధ్ర దేశంలో ఆంధ్రనాట్యంలో నాతో సమంగా నర్తించే నర్తకీమణి అప్పట్లో లేదనేవారు కానీ కానీ ఆ మహా సామ్రాజ్య పతనం నా కళ్ళతో చూశాను. గుండెలవిసేలా పరితపిల్లడంతప్ప ఏం చెయ్యగలిగాను ? ప్లీ కాలోహిదురతి క్రమ :

(చంద్రరేఖ కూడా నిట్టూరుస్తుంది).

సరస్వతి : విద్యానాథ కవీంద్రుడైన అగస్త్యుడు చెప్పిన ఈ శ్లోకం నిత్య జాగృతమైంది గదా మాచలా !

యైర్దేశస్త్రిభిరేష యాతి మహతీం ఖ్యాతింత్రి లింగాఖ్యయా

తేషాం కాకతి రాజకీర్తి విభవైః కైలాస శైలః కృతః

తేదేవాః ప్రసరత్రప్త సాదమధురాః శ్రీశైల కాళేశ్వర

ద్రాక్షారామ నివాసినః ప్రతిదినం త్వచ్ఛ్రేయ సేజాగ్రతు

మాచల : తల్లీ ! తల్లీ ! శారదా! కాకతి ప్రతాపరుద్రుడు ఎంత ధన్యుడు అగస్త్యుడని పేర్కొంచిన విద్యానాథుడు ఎంతధన్యుడు. వారి చరిత్రని మళ్ళీ బతికించావు. నువ్వు బతుకమ్మవు. శరన్నవరాత్రుల్లో పూజలందుకునే దేవివి.

మోహనాంగి : మా నాయనగారూ పెద్దనగారూ గుర్తుకొస్తున్నారు. వాళ్ళను చూస్తుంటే.

కలభా : ఔను మోహనాంగీ ! ఆల్లసాని పెద్దనగారు దేవికి తాతగారు.

ముద్దు : దేవికి తాతగారా ? ఓహోహో ఆంధ్ర కవితా పితామహులు కదా - నిజమేలే, మనుచరిత్రం బందుకొను వేళపురమేగ పల్లకి తనకేలబట్టి యెత్తిన నహృదయశ్రేష్ఠుడు కవిరాజు శ్రీకృష్ణదేవరాయలు - ప్రాక్రభువులు అభితః పరిమళిత యశః ప్రభవిష్ణులు, సుకవిజన సభాజన లీలారభటీ కాస్తానులు.

కలభా : అట్టి ప్రభువులూ అట్టి కవులూ కలిసి మెలిసిన ఆ సుందర దృశ్యం అమృతాంశితో ఇష్టం. కవిత్రయంవారికీ చాళుక్య, చోళ, కాకతి, రెడ్డిరాజులతో వున్న మహత్తర సంబంధం ఎట్లాంటిది తల్చుకుంటే ఒడలు పులకరిస్తుంది. సాహిత్య ప్రయోజనం ఏమిటంటే మనసు రసాత్మకం కావటం. బ్రహ్మనంద సబ్రహ్మచారి అయిన ఆనందం కలగటం. రసానందపూరితమైన మనస్సులోకి క్రూరపుటాలోచన రమ్మన్నారాదు. ఇందాక మోహనాంగి అన్నట్లు ద్రావిడ దేశస్థుడైన అప్పయ దీక్షితులు తెలుగుదనాన్ని ఎట్లా మెచ్చుకున్నాడో వింటే ఆశ్చర్యంగా వుంటుంది.

ఆంధ్రత్వమాంధ్ర భాషా చాప్యాంధ్ర దేశ

స్వజన్మభూః తత్రాపి యాజుషీశాఖానాల్పస్య

తపసః ఫలమ్ - ఎంత మంచి మెచ్చుకోలు తెలుగుకి.

రంగాజమ్మ : అంతేకాదు తమిళకవి సుబ్రహ్మణ్య భారతి జాతీయ సమైక్య పద్ధతిగా ఎట్లా చెప్పాడో చూడు కలభాషిణీ.

“సింధునదికి ఇన్ని శైలినిలిపినలే

శేరనన్నట్టిళం పెర్లాళుడనే

సుందర తెలుంగినిల్ పాట్టిశైత్తు”

తిమ్మక్క : చక్కగా చెప్పాడు సుబ్రహ్మణ్యభారతి భారతదేశంలోని కొన్ని ప్రాంతాల అందం స్ఫురింపజేసినాడు, సింధునదీ ప్రవాహాల్లో సహజ సౌందర్య భాసితమైన కేరళదేశ సుందరీమణులతో సుందరమైన సుమధురమైన తెలుగుపాట పాడుకుంటూ నౌకా విహారం చెయ్యటం - ఎంత చక్కని భావన.

లకుమ : పూర్వ కవులు ఎంత బాగా చెప్పారు !  
పలుకు పలుకునఁ బ్రజలతో చెలిమిగలిపి  
తెలుగుపై గల మమకార మలవరించి  
మలపు మలపున దేశాభిమాన పరత  
దేర్చి చూపిన నూత్న సందేశమద్ది

మాచల : బాగా చెప్పావు లకుమా! ప్రతాపరుద్రుణ్ణి తలచినంత మాత్రాన నా మనస్సు ఉప్పొంగి పోతుంది సుమా -  
తెలుగు చరిత్రలో రసము దేరిచిచూచితిమేని జీవనా  
దుల నుబికించి ధైర్యపు ముడుల్ బిగియించి

బలమ్ము బెంచి యాం

ధ్రులమనిపించి ముందడుగు త్రొసెడి శక్తులు కాకతీశునం  
దలవడి యాశతాబ్దపు మహత్తకనుంగవనొత్తియాడదే

గంగా : ఔను మాచలదేవి! ప్రతాపరుద్రనరేశ్వరుని ఏలుబడిలో ఓరుగల్లు నందంతటా జాగరిత వైభవమేకదా - నేనూ ఆ మహారాజు పుత్రిక వంటి దానినే నా చిన్నప్పుడే ఢిల్లీ సేనలు ఓరుగల్లును ఆక్రమించుకున్నవట. అప్పుడు ఆంధ్ర దేశానికి జరిగిన అపకారం అంతా ఇంతా కాదు. ఒక భయావహమైన పరధర్మ ముద్భవించగా

ఆన్నయ మంత్రి పసిపిల్లగానున్న నన్ను తీసుకొని ఎట్టెట్టో బీదరు చేరెనట. ఆక్కడ రహస్యముగా నాకు కవిత్వ చిత్రలేఖనాది విద్యలను నేర్పి కుమారకంపరాయల కందోయికి ఆమృతవర్తినిగా నన్ను మలచగలిగిరి. నా భర్తను మధురా విజయము చేయు నట్లాడంబడజేసితిని. నన్ను పెంచిన వారి ఋణమును కొంతైన తీర్చగల్గితిని.

కలభా : అనగా కాకతీయుల ఇంట పుట్టిన రాచనిసుగు హంపీసగరమున కంప రాయలకు రాణియైనదన్నమాట.

మాచల : రెండు రాజవంశములకు అనుసంధానకారిణియన్న మాట గంగాదేవి.

తనివారంజుకుకించెవాఙ్మయ సముద్రం బెవ్వడెవ్వండుపా యని దీక్షన్ గవితా తపస్సు గొనె విద్యానాధుడా తండగ స్త్వని పెర్గాన్న కవీంద్రుడున్ రసమురాసుల్వోసి శ్రీవీర రు ద్రుని లోకోత్తరకీర్తిపాడుకొనలేదో భారతీగీతిగన్ -

సరస్వతి : సమస్త భారతదేశమునకు, సర్వ ప్రపంచమునకు క్షేమము కలుగ వలెను. మాచలా, లకుమా, చంద్రలేఖా ఏదీ మీ నృత్యము.... కృష్ణశాస్త్రి పాటతో జయము పలకండి.

ముగ్గురూ : (జయ జయ జయ ప్రియభారత జనయిత్రీ దివ్యధాత్రి ఆభినయిస్తారు).

రామభద్ర : బావుంది విజయరాఘవుని జన్మమును గురించి రచించిన పద్యమును వినిపించు రంగాజీ.

రంగా : అట్లే

శ్రీవి విజయాధ్యు సుతుని వేడితిని గనుక

శీలమెయి రాఘవునిగ గొల్పితిని గనుక



విజయ రాఘవ నామంబు వెలయదాల్చి  
చెలగి వెయ్యెళ్ళు పుడమి రక్షింపుచుందు  
(అంటూ నిట్టూరుస్తుంది).

గోదా : ఏమైంది రంగాజీ....

రంగా : ఏం లేదమ్మా - ఎటువంటి తంజావూరు చివరికెట్లయిందీ అని  
నా బాధ.

రామభద్ర : ఔను ! కృష్ణరాయ మహీశు నెడబాటు చీకట్లు

ముసరి దిక్కుల తోడ మసలువేళ

భూరి వాఙ్మయ లక్ష్మీదారి బత్తెముతోడ

తంజావూరము వంక తరలువేళ

వేంకట కవి తెన్నపంకేరుహాక్షికి

శ్రేష్ఠాక్షులలవాటు సేయువేళ

మువ్వగోపాల దేవుని పూజసేయ

ఘనుడు క్షేత్రయ్య కలమందు కొనిన వేళ

అపరరాయలు రఘునాథ మనుజవిభుడు

కట్టుకొన్నాడు సత్కీర్తి కుట్టిమంబు - అంటారు జాషువా గారు

కలభా : కాల మహిమ ఎరుగని వారు కారుగదా కవయిత్రులారా !  
ఊరడిల్లుడు.

మధుర : అంతే చిట్టచివరికి ఈ ఊరడింపే గదా మిగులునది.  
శమముస్థాయీ భావముగా శాంతము రసముగా పర్యవసానము,  
కలభాషిణీ రఘునాథుని నేనును కీర్తించవచ్చునా ?

కల : తప్పక - పాటలో కీర్తించరాదా .

లకుమ : మేము సృత్యము చేస్తాము.

మధుర : రఘునాథ నృప కుంజరా ! స్వామి రతిరాజ సమసుందరా !  
 రసికావతంస ! నీ పేరు తలచినంత మేనంత పులకింతలారా !  
 సంగీత సాహిత్య సమరాలన్నిటిలోన  
 నీ సాటి ఎవరురా ! వీరాధి వీరా !  
 నీ కొలువులో వెలుగుటాక వరము గాదా  
 రాజాధిరాజ ! అవధారునీ వీరగాధా ! చోళగనంహార  
 నీకు తోపూరు నేపాలు జోహారు చేసెరా  
 జగ్గరాజుతో పోరు రాజ భక్తులతీరు  
 ఆభినవ రఘునాథ - ఆకళావతి నీ సీత  
 కవిజన మందార ! నీ కనుసన్న చేమకూర  
 విరియించినాడురా విజయ విలాసాలు  
 ఏ రాజు పోషించెరా ప్రభూ ! వనితలను సభలోన  
 నీకెంత ఋణపడినదో స్త్రీ జాతి తన ప్రతిభతోన  
 చంద్రరేఖా దేవి నాట్యవిలాసముతోడ  
 చెంగలవ్వ కాళయ్య చమత్కారము లొలుక  
 లక్ష్మీ విలాసమాయెరా ! నీ ఇందిరా మందిరము  
 ధన్య ధన్యమ్మాయెరా ప్రభూ ! మా మనో మందిరము  
 రఘునాథ మేళగా రూపొందినది వీణ నీవలన  
 రసరాజ్య మేలుకొన్నదీ మధురవాణి ప్రజ్ఞాధురీణ  
 కనకాభిషేకాన చెలువొంది నీ వలన  
 రఘునాథ సృపకుంజరా ! స్వామి ! రతిరాజ సమసుందరా !

నీ బాహుపురిలోన కులికినది తంబపురి  
 నాయక రాజన్య ! కవితా సౌజన్య !  
 రాజన్న నీవురా ! ప్రజలపాలింప  
 రాజన్న నీవురా విజయాలు పొంగింప  
 రాజన్న నీవురాకళల లోకాల వెలిగింప  
 రాజగోపాల దేవ చరణ కమలాలు సేవింప  
 రఘునాథ నృపకుంజరాస్వామి.....

లల్ల : మధురవాణి నర్తకీమణులూ కూడా ధన్యులయ్యారు.

నాగరత్నం : రాణి గంగాదేవీ ! ప్రారంభించవా నీవా గమ్యుల యురిని . కాళిదాసుకి  
 ప్రచ్ఛన్న శిష్యురాలివంటారు గదా సిన్ను.

త్రివేణి : వినన్కౌతూహలంబయ్యెడున్

గంగా : ఏ శ్లోకం వినిపించను.

నాగరత్నం : వాగర్థావివ సంపృక్తై లాంటి శ్లోకాన్ని మారురూపంలో రాశావే  
 దాన్ని వినిపించు.

గంగా : స్రష్టుః స్త్రీపుంస నిర్మాణ మాత్మకా రూప ధారిణౌ  
 ప్రపద్యే ప్రతిబోధాయ చిత్రకాశాత్మికోశివౌ

సరోజిని : మీ మామగార్ని గురించి రాశావే అప్పి చదువు.

గంగా : మామగార్ని గురించా? తప్పక చదువుతాను.

అశీతృమస్త సామస్తమస్త కన్యస్త శాసన :

బుక్కరాయ ఇతిఖ్యాతో రాజాహరిహరానుజః

లింగాశోరపి తేజస్వీ శీతాంశోరపి శీతల :

సాగరాదపి గంభీర : సుమేరోరపియ : స్థిర :

లల్లాదేవి : మామగారంటే ఎంత గౌరవమోకదూ నీకు గంగాదేవీ ! ఎంత అదృష్టం చేసుకుంటే అంతమంచి మామగారు లభిస్తారు.

మహాదేవిపర్వ : అదే నేనూ అనబోతున్నాను సుమా లల్లాదేవీ !

సరోజిని : అమాట నేను మాటికి నూరుపాళ్ళు బలపరుస్తున్నాను.

సుభద్రా : రాజకీయపు పరిభాషవచ్చిందండోయ్ చూశారా సరోజినీనాయుడు అధికారహాల.

సరోజిని : ఎంత అటవట్టించినా నేనేం జంకనమ్మాయి ! సరేగాని రామభద్రాంబా! చంద్రరేఖ నాట్యాన్ని గురించి నీ అభిప్రాయం చెప్పావుకాదు.

మధురవాణి : ఇందిరా మందిరంలో చంద్రరేఖ అభినయానికి మురిసిపోయి ఒక శ్లోకం చెప్పావుగా అశువుగా రామభద్రాంబా ! దాన్ని కాబోలు అడుగుతోందావిడ.

రామభద్ర : అదే చదువుతున్నా.

అదాహతాయాం ప్రతిసీరికాయా మాలక్ష్మమాణా హరిణాయతాక్తి  
సాంధ్య ప్రభాసంస్తధనే నసద్యః సాక్షాత్కృతోవాజిని చంద్రరేఖా  
మనోజ్ఞ ముక్తామణి కంకణ ప్రభాభరేణ సాకంప్ర సవాంజలింపురః  
ఆదాత్తదా నాట్యకళాధి దేవతా మనోహరారూపవతీవమానినీ

లల్లా : రఘునాథాభ్యుదయం నిందికూడా ఇంకో శ్లోకం విన్నించు రామభద్రాంబా !

రామభ : చినచెవ్వయభూప శేఖరేణ ప్రథితే

నాచ్యుత భూమి పాలకేన

మకుటాభరణా మమైవవంశ్యా

రఘునాథక్షతినాథ రక్షితాస్తే

మొల్ల : తేనె సోకినంత తేలికగా అర్థమవుతున్నది రామభద్రాంబ కవితత్వం సంస్కృతంలోకూడా తెలుగులో లాగా యతిప్రాసలు పాటిస్తున్నావు బావుంది.

పళని : కానీ గంగాదేవి సమస్య.....

కలభా : గంగాదేవికి సమస్యకూడా ఇచ్చి అవధానం చేయించమని కాబోలు పళని ఉద్దేశం.

రంగాజీ : రాణిగారికి ఆ మాత్రం పరీక్ష కావాల్సిందేగా.

వెంగ : ఇందాకట్టుంచీ ఎద్దెమంటే తెడ్డెమన్నారు ఇప్పుడేమో తాన తందనానా అంటున్నారే ఈ గురుశిష్యులు.

త్రివేణి : (నవ్వి) కానీండమ్మా గంగాదేవి కవితత్వం విందాం.

పళని : నిర్దోషా ప్యగుణాణాణీ నవిద్యజ్ఞనరంజనీ

గంగ : పతివ్రతా ప్యరూపా స్త్రీ పరిణేత్రేనరోచతే

కృష్ణాజీ : తక్కుమని పూరించావు గానీ గంగాదేవి. స్త్రీకి పాతివ్రత్యం కన్నా సౌందర్యం మిన్న అంటావా ఏమిటి ?

గంగా : తొందరగా పూర్తిచెయ్యాలని ఆ మాట అనేశానేకృష్ణాంబా ! అయినా మనం రస పిపాసువులం సౌందర్యాభిమానులం అవటం చేత పోనీలే ఏదో పొరబాటు.

మధుర : కృష్ణాజ్ ఆప్రస్తుత ప్రసంగం చేపట్టినట్టుంది. వర్ణన నేను  
తీసుకుంటాను. గంగా ! వసంత ఋతువుని వర్ణిస్తావా ?  
అందులో వసంతలు స్త్రీలు కావాలి సుమా -

గంగ : అధిగతాభిన వార్తవ సంపద :  
స్తబక సంజని తస్తన విభ్రమా :  
భ్రమర కాముక సంవనన క్షమా :  
వసంతా లలితాదధిరేశామ్

పళని : ఆహా ! గంగా ! వాణీ పాణీ పరామృష్ట వీణానిక్వాణ హరిణీ సుమా  
నీ వాగ్గహరి.

గంగ : పొగిడెస్తున్నావు పళనీ ! ఏమిటి సంగతి కానీ

పళని : సమస్య....

గంగ : ఇవ్వమరి. ఆలస్యం దేనికీ?

పళని : “శ్రుతి విషయాః పతితైః కరోతి మైత్రీమ్”

జలక్రీడా సమయాన్ని వర్ణించాలి.

రంగాజీ : సమస్యా పూరణంలో వర్ణ్య నిర్దేశాలేమిటో నాకు అర్థం కావటం  
లేదు ఇందాకట్టించీ చూస్తున్నాను.

గంగ : సామర్థ్యం మరింత ప్రకటితం కావటం వాంఛనీయమేగా

విహృతిరయ పరిచ్యుతాన్ వతం సా

నహి తదృశామను దదృహిః ప్రవాహః :

నహిజడిమ సమన్వితో పికో పి

శ్రుతి విషయాత్ పతితైః కరోతి మైత్రీమ్ -

ఆనలు ఆవధాన కళానిపుణురాలు రంగాజ అయితే ఏమిటా నాచేత ఆవధానం చేయించారు.

సరస్వతి : శ్లేషతో కూడా పూరించావా గంగా ! నీ ప్రతిభ శ్లాఘనీయం.

గంగ : ధన్యురాలిని తల్లీ !

మధురవాణి : కవికుల తిలకుడైన కాళిదాసు శ్లోకాలకి ఎంత బాగా మెరుగులు దిద్దావు గంగాదేవీ !

రంగాజీ : కాళిదాసు పురుషుడై సరస్వతిని నేను కాలేక పోతినే అని ప్రీ వేషంతో సాక్షాత్తు గంగఅయి శ్లోకాలని వ్రాసినాడన్నట్లుంది.

గంగ : ఏ గతి రచించిరేని సమకాలము వారలు మెచ్చరేకదా అని చేమకూర వెంకటకవి అన్నాడు. సమకాలము వారు కాక పోయినా సమసభాస్థాన తేజస్వినులు మీరంతా నా కవిత్వాన్ని ప్రశంసించారు. అది మీ సహృదయానికి నిదర్శనం.

చంద్రరేఖ : ఒక విషయం కలభాషిణి అనుమతితో చెప్తాను. ఇందాకట్నించీ వెంగమాంబని యోగినివి యోగినివి అంటున్నారు అందరూ. అవిడ శృంగార రసాధి దేవత అయిన శ్రీకృష్ణునికి భక్తురాలు, అయినే వచ్చి రాయించుకున్నాడంటూ వెంగమాంబ శృంగార వర్ణన చేసింది తెలుసునా.

వెంగ : (నవ్వుతూ) ఔ నమ్మా నిజం.

శృంగారాకృతితోడ వచ్చి పదముల్ శృంగార సారంబుతో

డన్ గూఢంబున జెప్పనీవనిన నట్లే చెప్పలేనన్ననన్

ముంగోపంబున జూచియటనే మ్రొక్కంగ మన్నించి త

చ్చుంగారోక్తులుతా నెపల్కి కొనునా శ్రీకృష్ణు సేవించెదన్

కలభా : ఈసారి సభలో రంగాజీ ఆపదానమే (నవ్వి) చంద్రరేఖ మూ  
బాగా చెప్పింది. రాజస్థానమునకు మీరాబాయివలె ఆంధ్ర  
దేశమునకు ఆణిముత్యమువంటి దానివి దొరికినావనుట  
నిక్కము. శ్రీకృష్ణుడు నీతోమాట్లాడుతుంటే నీ వదినలు  
పరపురుషునితో మాట్లాడుతున్నావని నిందించటం తర్వాత నిజం  
తెలుసుకుని చెంపలు వేసుకోవడమూ తెలుసులే.

మీరాబాయి : అధునిక హిందీ శ్రేష్టకవయిత్రి! మహాదేవివర్మా! నువ్వు ఛాయావాద  
కవయిత్రివిగదా ఏమేమి రచించినావో నీ సంగతి ఏమిటో చెప్పు.

మహాదేవివర్మ : సరస్వతీ సభలో విరాజిల్లగలగడంనా పూర్వజన్మ సుకృతం  
ఆనుకుంటాను. కవయిత్రివని నువ్వే అన్నావుగదా మీరా.  
నిబంధకారిణిని కూడా - చాలా వ్యాసాలు రాశాను. రేఖా  
చిత్రకారిణినికూడా.

అక్కదేవి : భారతదేశ ఉత్తర ప్రదేశం నిన్ను ప్రభవించి ధన్యమైంది మహాదేవి.

గోదా : నీ పుట్టినిల్లు గొప్ప పండిత వంశమని విన్నాను.

అక్క : ఆ పండిత వంశమేకాదు వైష్ణవ వంశంకూడా గోదా ! నీకు  
పరమ ప్రీతిపాత్రమైన వైష్ణవం -

గోదా : నన్ను వేళాకోళం చేస్తున్నదే అక్క మహాదేవి.

ఇరావతీకార్య : మహాదేవి వర్మ పుట్టినిల్లు సంస్కృత తాతావరణంతో విలసిల్లేది.  
సంస్కృతభాష అసంకల్పితంగానే మహాదేవికి సుసాధ్యమైంది.  
సంస్కృతంలో స్నాతకోత్తర తరగతుల్లో నిష్ణాత అయింది ఆమె.  
స్త్రీల కళాశాలకి అధ్యక్షపదవి ననుష్ఠించింది. ఎన్ని రచనలు  
చేసిందో చెప్పలేము. తల్లి సరస్వతి అంశలు ఆమెను ఎన్ని  
చెందినయో లెక్కలేదు. భారత ప్రభుత్వం చేత ఎన్నో సాహిత్య



పరిషత్తుల గౌరవ పురస్కారాలను పొందింది. విశిష్ట సాహిత్య సేవా పురస్కారంగా జ్ఞానపీఠ బహుమతిని పొందింది. ఆయురారోగిక సుఖజీవన వంచితురాలైన మహాదేవికి ఉపేక్షాభావమే ఆధ్యాత్మికతలో ఉన్నత శిఖరాల నధిరోహించింది ఈమె.

నీర్ భరీ దుఃఖాకీ బద్దలీ మై అని రాసింది.

మొల్ల : జ్ఞానపీఠమంటే ఏమిటనలూ ?

రంగా : మన కనకాభిషేకం లాంటిదేమో.

రంగాజీ : మహాదేవి ! నీ కవిత్వం గురించి ఇంకొంత చెప్పుదువా ?

మహాదేవి : రంగాజమ్మా ! మా పద్ధతి అంతా నవీనం కథా కథన పద్ధతి. మీలాగా ప్రౌఢ దీర్ఘ ప్రబంధాలు రాయటం దాదాపుగా తగ్గించేశారు దైనందిన జీవితం నించీ ఒక సంచలనాత్మక సన్నివేశం తీసుకుని కేవలం వాడుకభాషలో కథగా రాస్తున్నారు. నేను గుంభీర విషయల్ని రాశాను. వేదనాత్మకంగానూ రాశాను. ఉదాసీనవైఖరీ నిర్లిప్త ధోరణి ఉటిపడతాయంటారు నా కవిత్వంలో.

కృష్ణాజీ : అదే త్రివేణి చెప్పింది నవల అనే కొత్త పద్ధతి వచ్చిందని. కథ కూడా అట్లాంటిదే. కొత్త ప్రక్రియ కాబోలు. పాండిత్యం ప్రదర్శించకూడదుట కదా. నవల రాసేటప్పుడు గ్రాంథిక భాషరాస్తే నవ్యతారట పూర్వం వాడుకభాష గాయడం మహాపరాధంగా భావించేవాళ్ళు. కాలం మారుతుంటుంది గదామరి.

మహాదేవి : నా కథలు నచ్చాయని నన్ను కలుసుకున్నారు ఇందాక మీరు చెప్పిన విశ్వనాథ సత్యనారాయణగారు అందుకు చాలా సంతోషించాను. ఆంధ్రులకీ నా కథలు నచ్చినయ్యిని.

చంద్రరేఖ : సుభద్రాకుమారి ! దేశభక్తి రచనలు చేశావని విన్నాను.

సుభద్రా : ఔనమ్మా - విదేశీయుల పాలనలో మాతృభూమి తల్లడిల్లుతున్న వేళలో రచయితలము కవులమూ పూర్వ వీరగాథల్ని తవ్వి ప్రజల్ని ఉత్తేజ పరచడం ఒక లక్ష్యంగా పెట్టుకున్నాము. అన్ని రాష్ట్రాల రచయితలూ ఇందుకు తమ శక్త్యనుసారం దోహదం చేశారు. కొందరు మూఢాచారాల్ని నిర్మూలించి నవనమాజ స్థాపనే ఉద్యమంగా చేపట్టారు. ఇవన్నీ స్వాతంత్ర్య సముపార్జనలో భాగాలే. అందుకనే ఝాన్సీకీరాణి మొదలైన దేశభక్తి రచనలు చేశాను. అమ్మవారిదయ ఎంతో అంతే రాయగల్గాను.

బెంగుళూరు నాగరత్నం : ఏదమ్మా! కవితలూ రాశావనుకుంటా ఒకటి చదువు తావా ?

సుభద్రా : తప్పకుండా 'మేరా నయా బచపన్' చదువుతాను. నాకంటే మహా దేవివర్మ ప్రతిభ అనన్య సామాన్యం సుమా.

కలభా : ఔనమ్మా నవీన స్త్రీలోక గర్వకారణం మహాదేవి.

సరో : మహాదేవివర్మా హాజీబీన్ ట్రీటెడ్ యాజ్ యె ఫీమేల్ బ్రౌనింగ్ ఇన్ హిందీ లిటరేచర్.

త్రివేణి : సుభద్రాకుమారీ చౌహాన్ ! పేరులోనే వీర స్త్రీత్వమున్నదే నీకు. తాకూర్ లక్ష్మణ్ సింగ్ గారి ధర్మపత్నివిగదా నీ సాహిత్య వ్యాసంగానికి మీవారి అండదండలుండేవా ?

సుభద్రా : తప్పకవుండేవి. ఆయనా నేనూ ఇద్దరం కలిసి సత్యాగ్రహంలో పాల్గొన్నాం. చెరసాలకి వెళ్ళాం. దేశస్వాతంత్ర్యం కోసం అహరహం పరిశ్రమించాము. ఝాన్సీకీ రాణి మొదలైన దేశభక్తి పూరిత వీరత్వ ప్రతిపాదక గ్రంథాలు రాయటం జరిగింది. అందుకే విప్లవాత్మక రచయిత్రి అన్నారు నన్ను.

ఇరావతీ : ఏదమ్మా ! సుభద్రాకుమారీ ! నీ ఝాన్సికి రావీ నిండు రెండు పంక్తులు.

సుభద్రా : రాజ్ వంశానే భృకుటీ తానీధీ  
ఖూబ్ లడీమర్దదానీ వహా తో  
ఝాన్సీవాలీ రాణి ధీ

మహాదేవి : మేరానయా బచ్పన్ ఆనే గీతం రాశానన్నాపు కదా చాలా ప్రశస్తి  
పొందిందిటగదా - ఆ గీతం.

సుభద్రా : ఔను కొత్తబాల్యం మళ్ళీ మళ్ళీ రావాలనే నా ఆశ.  
బార్ బార్ ఆతిహై ముయ్యోకో మధుర్ యాద్ తేరీ

సరస్వతి : సుభద్రా కుమారీ! భారత్ స్త్రీకీ పూరీ  
సమాజ్ ప్రతినిధీ ! సదా ధన్యహా.

కలభా : భారత మధ్య ప్రదేశ మకుటాన విరాజిల్లే కలికితురాయి  
సుభద్రాకుమారీ నీ సేవ చేవికి నచ్చింది.

సరస్వతి : ఇరావతీకార్యే! అన్నా సాహెబ్ మహర్షికి కోడలివై సంస్కృత భాష  
యొక్క అందచందాలను అలవోకగా హస్తగతం చేసుకున్నావు  
గదా.

కలభా : ఏం రాశావో చెప్పు.

ఇరావతి : మహా భారతం గురించి రాశాను, స్త్రీ శక్తి నిరూపణ చేశాను, మహా  
భారత కథ జరగటానికి అంబకారణం, గంగ కారణం ఇట్లా  
విశ్లేషించుకుంటూ వెళ్ళాను. మరాటీ సంస్కృతీ సంప్రదాయ  
పరిరక్షణ కృషిలో నా వంతు నేను నిర్వర్తించాననుకుంటూ  
న్నాను. సంఘ సంస్కర్తగానూ జనం నన్ను కీర్తించారు. తల్లీ !  
అంతా నీ కరుణ.

సరస్వతి : మహారాష్ట్ర దేశ సాహిత్య సౌధానికి సుకుమార ముత్యాల జాలరులు సమకూర్చావు ఇరావతీ ! కాశ్మీరంతో సహితంగా సమస్త భారతదేశమంతటా విరాజిల్లే కళాస్వరూపులు నా బిడ్డలు. వారి ప్రదర్శనంతో ఆనందం కలిగింది. ఆన్నమయ్య పాటనింకొకసారి వినిపించు తిమ్మక్కా !

తిమ్మక్క : రామచంద్రుడితడూ రఘువీరుడూ (పాడుచుంది).  
(ఆన్నమయ్య పాటవిని ఆందరు పరవశింతురు.)

కలభా : శ్రీశైల చెన్నమల్లికార్జున పదపద్మబం భరాయమాణా ! భక్తశిఖామణీ మకుటాయమానా ! ఆక్క మహాదేవి ! నీ వచనములను కొన్నిటిని వినిపింపుము.

ఆక్కదేవి : చేటి భవన్నిఖిలభేటీకంబవనవాటిషు నా కపటలీ  
కోటీరచారుతరకోటీ మణీకిరణకోటీ కరంజితపదా  
పాటీరగంధి కుచశాటీ కవిత్వపరిపాటీ మగా ధిపసుతా !  
ఘోటీకులావధిక ధాటీ ముదారముఖవీటీర సేన తనుతామ్  
నేనేమి ప్రముఖ కవయిత్రినా కలభాషిణీ ! వచనములను  
రచించుటయు నొక గొప్ప యందువా ?

కలభా : ఎంతమాట - “గద్యంకవీనాంనికషంవదంతి” వాక్యం -, రసాత్మకం కావ్యమ్. పద్యము వ్రాయుట కన్న వచనము రచించి మెప్పించుట కష్టము సుమా-

ఆక్కదేవి : సరే నీ ఉత్సాహము నెందులకు కాదనవలె, తెలుగున కనువదించి చదివెదను.

మావారు నాకు భస్మమలచి యలంకరించి నన్ను నిశ్చయించి

కూతునుచేసి మీదుకట్టిరి చెన్నమల్లికార్జునా !

నీవేనా నాథుడవు. భూలోకరాజు లెందరు నన్నువలచి  
బలవంతము చేసినను నీదాననైన నేను వారినెట్లు వివాహ  
మాడుదును చెన్నమల్లిఖార్జునా

గంధము చెక్కును, నరికికొని ఆరుగదీసిన

నొచ్చితినిని తన సువాసనను వదలునా ?

చొక్కపు బంగారమును ముక్కలుగా జేసి కాచిన

నొచ్చితివని నలుపు బట్టునా ?

చెరుకును తునకలు తునకలుగా నరికి

గానుగలో నలిపిపాకు చేసిన చక్కరయై

కనలితినిని తనతియ్యదనమును విడుచునా ?

నే మున్నుజేసిన లోపములను దెచ్చి

నా ముందుంచిన హానియా నీకు తండ్రి

చెన్నమల్లికార్జున దేవా ! నీవు

నన్ను చంపినను శరణుట మానను

కేదార స్వాదకేపితే వారాణస్యాం మృతేనతి

శ్రీశైలిశిఖరం దృష్ట్వా పునర్జన్మ నవిద్యతే

ఉపమాతీతులు రుద్రగణములు

వారు నా బంధుబలగము

మా శ్రీశైల మల్లికార్జునుడు వలచిన  
 మరల నేనిటురానమ్మా తల్లీ !  
 రత్నపునంకెచ్చెననుబంధనముగాదా  
 ముత్యాలవలయైనను బంధనముగాదా  
 బంగారుఖడ్గమైన తలనరికినచావడా ?  
 లోకభజనయందు చిక్కుకొనిన  
 జనన మరణము తప్పనా చెన్నమల్లిఖార్జునా  
 ఆమాయకుండని నమ్మకుము  
 జగద్విజ్ఞాని చతురుండతడు  
 బాణ, మయూర కాళిదాస ఓహీల  
 ఉద్భట మలహణులకిచ్చిన విధమే వేరు  
 ముక్తిని జూపి భక్తిని మరపించును  
 చెన్నమల్లికార్జునుడు.  
 జంగమము నా ప్రాణము జంగమము నా జీవము  
 జంగమము నా పుణ్యఫలము  
 జంగమము నా నిధి విదానము  
 జంగమము నా హర్షసీమ చెన్నమల్లికార్జునా !  
 వెంకమాంబ : ఓహీ! అక్కమహాదేవిభక్తి ఆనంద్యసదృశము. చిన్న చిన్న  
 మాటలలో చక్కని వచనమును చెప్పినది.

మొల్ల : ఆమె భక్తి బహుజన్మ తప : ఫలము.

రంగా : నశ్వరదేహమునందభిమానమును వదలిన ధన్యురాలు  
 మహాయోగిని మహారాజు వలచి వచ్చి వివాహమాడుమని  
 బ్రతిమాలినను త్రోసి రాజన్న మహాసౌందర్యవతి అక్కదేవి.

పళని : ఇట్టి సద్గుణ శీలవైభవ సమన్వితులే దేశ క్షేమమునకును మాల  
గౌరవమునకు కారణములు.

తిమ్మక్క : ఆధ్యాత్మిక సంపదకు అక్కదేవి వంటివారు తార్కాణములు.

సరస్వతి : అక్క మహాదేవీ ! నీవు పుణ్యపేటివి. ధన్యురాలవు.

లల్ల : కలభాషిణీ ! నువ్వు కళాపూర్ణోదయంలో చదివిన గద్యం  
వినిపించవా?

కలభాషిణి : అట్లే పింగళి సూరనగారు నా చేత వినిపింప జేసిన గద్యేగదా !  
శ్రీ కామినీ కామితాకార : సాకార కారుణ్యధారా ! (గద్య మొత్తం  
చదువుతుంది).

ఐరావతీకార్య : ఘటనాఘటాత్మక నవీన పాండిత్య

గరిమలు భళియనంగ

నోష్యనిర్యోష్ట్యాధి కోద్ధామరస

గర్భ సందర్భమౌనని సన్నుతింప

మా కందమంజరీ మధురమరీమాధుర్య

రచనా విశేష మౌరా యనంగ

పరిహృతేతర యుక్తి భాగ నూతన

కథా చాతుర్యధుర్యత పరిధవిల్ల

కవిత్వం చెప్పేదానివిట కదూ రామభద్రాంబ !

జెంగల్స్ కాళయ్య గురువుగారిచేత ఘనతచెప్పించుకున్నారు

నువ్వు చంద్రరేఖా కృష్ణాజమ్మ కూడా -

అదృష్టవంతులు -

మాచలదేవి : ఈమధ్యన ఎవరో ఒక కవిశ్రేష్టుడు అదేనమ్మా ఆయన పేరు ఆ  
విశ్వనాథ సత్యనారాయణుడు తనంత ఘనుడు. శిష్యుడవడం  
నన్నయ తిక్కనాదులకి లేదు. తన గురువుగారి కొక్కరికే ఆ  
అదృష్టం లభించింది. అని స్తుతించాట్ట గురువుగార్ని.

ప్రివేణి : ఏమిట అంత మాట అన్నాడా ? ఎంత ధైర్యం ?

లక్ష్మదేవి : బాగానేవుమ్మా చమత్కారం ఇందులో ఆకవి తనను  
పొగుడుకుంటూ గురువుగార్ని పొగిడాడన్నమాట.

అయిన అహంకారంకంటే సామర్థ్యమే ద్యోతకమవుతోంది  
ఇందులో -

ఇరావతీ : అహంకారం అంటే గుర్తుకొస్తోంది వెంగమాంబగారూ  
వినిపించరూ మీ వినయాన్ని

వెంగ : ( వినరయ్య కవులార ! విద్వాంసులార  
ఘనయతి ప్రాససంగతులు నేనెరుగ  
వరుసనాక్షేపింపవలదు సత్కృపను

రంగాజీ : నీ వినయం ఆశ్చర్యం గొలుపుతోంది  
వెంగమాంబా ! నీ గురువుగారెవరు ?

వెంగ : నా చిన్ననాట ఓనమాలనైన అభ్యసించలేదు. ఆ పరమసద్గురువు  
దయ వలననే విద్య సంప్రాప్తించినది. అయినా నేనేమంత  
గొప్పగా రచించగలను? మధురపదార్థాలు వడ్డించిన విందులో  
కేవలం పచ్చడిలాంటిది నా కవిత్వం.)

రంగాజీ : పచ్చడిలేనిదే భోజనానికి రుచిఏముంటుంది? వ్చే....వ్చే....

మొల్ల : పచ్చడి అనంగానే అందరికీ చమత్కారాలు కలుగుతున్నైనుమా  
వెంగమాంబా !

ముద్దుపళని : రంగాజమ్మగారికి కొత్త చింతకాయ పచ్చడి గుర్తుకొచ్చినట్లుంది.

గంగాదేవి : కందిపచ్చడో అవకాయోకాదా ? గోంగూ రాలేక ?

అక్కమహాదేవి : ఇన్నిరకాల పచ్చళ్ళు చేసుకుంటారా ఆంధ్రదేశంలో మీరు?



ముద్దుపళని : ఓ! ఆల్లంపచ్చడి, నువ్వులపచ్చడి, గోంగూర పచ్చడి బ్రహ్మాండంగా పుంటయ్యనుకో ఆక్కమహాదేవి, శ్రీశైల మల్లికార్జునస్వామివారు ఒక్క రోజూ తన నన్నిధిలో తెలుగు భోజనం రుచి చూపించలేదా నీకు ఆక్కమహాదేవి ? అయ్యో -

అక్కదేవి : ఆ నాతోకూడా పరిహాసమేనా పళనీ! నాకు ఉపవాసాదాదులేతప్ప భోజనా లేమిటమ్మా? మావాళ్ళు మటుకు బిసి బెళిహుళి ఆస్తు చేస్తారు.

మధురవాణి : ఆ ఇంతకీ ఏమేం పచ్చళ్లు నూరావో అదే ఏమేం గ్రంధాలు రాశావో అమ్మవారికి వినిపించకూడదూ? వెంగమాంబా ?

నరస్వతి : అయితే మధురవాణీ ! పచ్చళ్ళు రుచిగావుంటాయంటావా ? పద్యాలా? (చిరునవ్వుతో).

మధుర : నరస్వతీ మహాదేవి చమత్కారానికి నేనునోచుకున్నాను మహాప్రసాదం. పచ్చళ్ళు వేడి వేడి అన్నంలో కాస్త నెయ్యో నూనో వేసుకుని కలుపుకుని తింటే ఆ కాసేపూ బావుంటాయి తల్లీ ! అందులో గుంటూరు గోంగూర పచ్చడి ఎంతబావుంటుందో చెప్పలేము - కానీ పద్యాలు శాశ్వతంగా బావుంటాయి. ఆ చంద్రతారార్కమూ మంచి పద్యాలు వర్ధిల్లుతాయి. ఒకోసారి తాళపత్ర గ్రంథం ఖలమైనాసరే ప్రజలనోళ్ళమీద నాట్యమాడు తుంటాయి మంచిపద్యాలు.

మనోరమ (మొత్తంమీద ప్రజలనోళ్ళల్లో నీరూరించేవేనన్నమాట పచ్చళ్ళు పద్యాలా? వెంగమాంబా ! ఇంతకీ....

వెంగ : నారసింహంకితశతకమట-

మీద నారసింహ విలాసకథయు

ఆటు రాజ యోగసారాఖ్యమౌద్వపద  
 ఆటు కృష్ణనాటకమదియునుగాక  
 ఆటు పారిజాతాపహరణ సత్కృతియు  
 ఆటు రమాపరిణయంబను పెండ్లిపాట  
 మరియు శ్రీకృష్ణ మంజరీ  
 యవల నిరుపమ శ్రీ రుక్మిణీ నాటకంబు  
 ఆటు చెంచునాటకంబదియును గాక  
 శ్రీకృష్ణనాటకంబను నొక్క కథయు  
 విరచించి రక్తితో వేంకటశైలపతికిచ్చితి నతిభక్తితోడ -

తిమ్మక్క : అబ్బ- ఎన్ని భక్తిపూర్వకరచనలు చేశావు వెంగమాంబా ! ఎంత  
 ధన్యురాలివి.)

కృష్ణాజమ్మ -

అమ్మా ! సర్వమంగళ ప్రదాయినీ ! వరదాయినీ ! నేడు సభ  
 తీరియున్న ఆంధ్రదేశమునకు పుట్టపర్తి నారాయణాచార్యులుగారి  
 పద్యముతో శుభాశంసనములు పలికెదను - అనుజ్ఞ ఇమ్ము.

సరస్వతి : ఆంధ్రదేశమునకేకాదు యావద్భారతమునకే కాదు సకల  
 ప్రపంచమునూ శాంతిసౌఖ్యములతో అలరారవలెననియే నా  
 తలంపు - కానిమ్ము కృష్ణాజీ

కృష్ణాజమ్మ:

( వేదాద్రి నరసింహవిపులవక్షస్సీత

కల్హరమాలికా గంధలహరి

ఏడుకొండలరాయ: దేవుడు కావూట

భోగించు పచ్చకప్పురపు తంపు

శ్రీ కాళహస్తీశ శివతాతిరూప రేఖా

స్మిగ్ధనైగనిగ్యముల ముంపు

భ్రమరాంబికా సమర్చ్యాకుంకుమోన్మిత్ర

పుష్పచంద్రకితమ్ముబొలుచు చెలువు

కవితగా గానముగ చిత్రకళగ

నాట్యకళయుగా ప్రతియింట సాక్షాత్కరించి

ఆంధ్ర దేశంబు మన భాషనలవరించి

యెదుగుగావు తనంతతాభ్యుదయమహిమ

సరస్వతీ : తథాస్తు . చాలా బాగా జరిగింది నేటి సభ. నారీ శిరోమణులారా! కుల మతాలూ, వర్గ వైరుధ్యాలూ, విద్యనూ, సహృదయాన్ని నిర్దేశించలేవు. వర్గ, వర్గ, జాతి వైషమ్యాలు నశించి, సుస్థిర సుఖ సమాజం ఏర్పడడానికి కవి సమూహమంతా కృషి చేయాలి. ప్రతి వ్యక్తిలోనూ పరమాత్మాంశ నిక్షిప్తమై ఉంటుంది. ఆ పరమాత్మకు ఏ భేదాలూ లేవు. సర్వేజనా స్సుఖినో భవంతు ఆని విద్యా వంతులు ఎలుగెత్తి చాటాలి. స్వార్థం కలిగించే ఆసర్థాన్ని నిరూపించాలి - కావ్యం విశ్వశ్రేయోదాయకం కావాలి.

(ఆందరూ లేచి నిలబడతారు).

జయజయోస్తు శారదాంబా !

మొల్ల : జననీ ! వాణీ ! ప్రజాసమూహముపై నీ ఆపూర్వ కరుణను ప్రసరించ వలసిందిగా ఆభ్యర్థిస్తున్నాను.

సర్ : విధేదాలు సమసిపోయి విద్యా విజ్ఞానాలు వెల్లి విరిసి జనులందరూ  
సమైక్య దృష్టితో వర్ధిల్లేటట్లు ఆనుగ్రహించుతల్లీ ! వాగధిష్ఠాన  
దేవతా ! సకల కళాప్రపూర్ణ చంద్రవదనా !

సరస్వతి : తథాస్తు.

అంతా : శ్వేతాబ్జ వాసినికి చిత్కళా రూపిణికి  
శారదాదేవికిని నీరాజనమ్  
ఆదర్య పత్నికిని ఆర్థనారీశ్వరికి  
ఆనంద శ్రీ సతికి నీరాజనమ్  
ఔపనిషదుషకును ఇందిరా సన్నతకు  
సంక్షేమ భారతికి నీరాజనమ్  
సౌందర్య లహరికిని షట్పత్ర విహారిణికి  
సంపూర్ణ కరుణకును నీరాజనమ్  
సౌభాగ్య దాయినికి శాంతి సంస్థాపనకు  
స్త్రీ మహాశక్తికిని నీరాజనమ్  
స్త్రీ మహాశక్తికిని నీరాజనమ్  
స్త్రీ మహాశక్తికిని నీరాజనమ్  
లోకాస్సమస్తా స్ఫుఖిన్ భవంతు.

సమాప్తం





